



د پوهني وزارت  
د تعليمي نصاب د پراختيا، د ښوونکو د  
روزني او د ساينس د مرکز معينيت  
د تعليمي نصاب د پراختيا او درسي  
کتابونو د تاليف لوي رياست



# پښتو

## نهم ټولگي



پښتو

نهم ټولگي

نهم ټولگي  
نهم ټولگي.

د چاپ کال: ۱۳۹۰ هـ. ش.

Ketabton.com



د پوهني وزارت  
د تعليمي نصاب د پراختيا، د ټيكنولوژي د  
روزني او د ساینس د مرکز معیثیت  
د تعليمي نصاب د پراختيا او درسي  
کتابونو د تالیف لوی ریاست

# پښتو

## نهم ټولگی

د چاپ کال: ۰۰ ۱۳۹۰ هـ.ش.

الف





## مؤلفین:

خبیر نیوہ نعمت اللہ اندر، خبیر نوال سید محی الدین ہاشمی  
او د مؤلف مرستیال محمد سہراب دیدار

## ایڈیٹوران:

محمد زرین انجور، پوهنمئل بریالی باجوری

## دینی، سیاسی او فرهنگی کمیٹہ:


- مولوی عبدالصبور عری
- دکتور محمد یوسف نیازی
- حبیب اللہ راحل د پوهنی وزارت سلاکار د تعلیمی نصاب د پراختیا په راست کې.

## د خاږني کمیٹہ:

- دکتور اسلام الله محقق د تعلیمی نصاب د پراختیا، د ښوونکو د روزني او د ساینس مرکز معین.
- دکتور شہر علی ظریفی د تعلیمی نصاب د پراختیا د پروژې مسوول.
- د سر مؤلف مرستیال عبدالظاهر گلستانی د تعلیمی نصاب د پراختیا او درسي کتابونو د تالیف لوی رئیس.

**کمپوز او ډیزاین:** صفت الله مومند







دا وطن افغانستان دی

دا عزت د هر افغان دی

کور د سولې کور د توري

هر بچی يې قهرمان دی

دا وطن د ټولو کور دی

د بلوڅو د ازلکو

د پښتون او هزاره وو

د ترکمنو د تاجکو

ورسره عرب، گوجر دي

پامیریان، نورستانیان

براهوي دي، قزلباش دي

هم ایماق، هم پشه بان

دا هېواد به تل خلیري

لکه لمر پر شنه اسمان


په سینه کې د اسیا به

لکه زره وي جاویدان

نوم د حق مو دی رهبر

وايو الله اکبر وایو الله اکبر





## بسم الله الرحمن الرحيم

### د پوهني د وزير پيغام گرانو ښوونکو او زده کوونکو،

ښوونه او روزنه د هر هېواد د پراختيا او پرمختگ بنسټ جوړوي. تعليمي نصاب د ښوونې او روزنې مهم توکي دی چې د معاصر علمي پرمختگ او ټولني د اړتياوو له مخې رامنځته کېږي. څرگنده ده چې علمي پرمختگ او ټولنيزي اړتياوي تل د بدلون په حال کې وي. له دې امله لازمه ده چې تعليمي نصاب هم علمي او رضنده انکشاف ومومي. البته نه ښايي چې تعليمي نصاب د سياسي بدلونونو او د اشخاصو د نظريو او هيلو تابع شي.

دا کتاب چې نن ستاسو په لاس کې دی، پر همدې ارزښتونو چمتو او ترتيب شوی دی. علمي گټورې موضوعگانې ښکې زياتې شوې دي. د زده کړې په بهير کې د زده کوونکو فعال ساتل د تدرسي پلان برخه گرځېدلې ده.

هيله من يم دا کتاب له لارښوونو او تعليمي پلان سره سم د فعالې زده کړې د ميتودونو د کارولو له لارې تدریس شي او د زده کوونکو ميندې او پلرونه هم د خپلو لوبو او زامنو په باکفېته ښوونه او روزنه کې پرله پسې گډه مرسته وکړي چې د پوهني د نظام هيلې ترسره شي او زده کوونکو او هېواد ته ښې برلاوي ور په برخه کړي.

پر دې ټکي پوره باور لرم چې زموږ گران ښوونکي د تعليمي نصاب په رضنده پلي کولو کې خپل مسؤريت په رښتيني توگه سرته رسوي.

د پوهني وزارت تل زيار کاږي چې د پوهني تعليمي نصاب د اسلام د سپېڅلي دين له بنسټونو، د وطن دوستۍ د پاک حس په ساتلو او علمي معيارونو سره سم د ټولني د څرگندو اړتياوو له مخې پراختيا ومومي.

په دې ډگر کې د هېواد له ټولو علمي شخصيتونو، د ښوونې او روزنې له پوهانو او د زده کوونکو له ميندو او پلرونو څخه هيله لرم چې د خپلو نظريو او رضنده وړاندیزونو له لارې زموږ له مؤلفانو سره د درسي کتابونو په لا ښه تاليف کې مرسته وکړي.

له ټولو هغو پوهانو څخه چې د دې کتاب په چمتو کولو او ترتيب کې ښې مرسته کړې، له ملي او نړيوالو درنو مؤسسو او نورو دوستو هېوادونو څخه چې د نوي تعليمي نصاب په چمتو کولو او تدوين او د درسي کتابونو په چاپ او وېش کې ښې مرسته کړې ده، مينه او درناوی کوم.

ومن الله التوفيق

فاروق وردگ

د افغانستان د اسلامي جمهوريت د پوهني وزير





## لیکچر

مخ	سرلیکونه	شعبه
۱	د لوی څښتن (ج) په نامه	لومړی لوست
۴	د اسلام د ستر پیغمبر (ص) ستاینه	دویم لوست
۹	د ملي یو والي ارزښت او اړتیا	درېم لوست
۱۳	ولسي ترخونه	څلورم لوست
۱۷	فعل : د جملي مهمه برخه	پنځم لوست
۲۵	کار او زیار	شپږم لوست



و

۲۹	د او بنکو ارزاني	او و لم لوست
۳۳	ملي ارشيف	اتم لوست
۳۷	عادل و اکمن	نهم لوست
۴۱	عبدالروف پېنوا	لسم لوست
۴۷	د څنگلونو ارزښت	يو و لسم لوست
۵۱	لوبي او روغتيا	دو لسم لوست
۵۷	ويکتور هوگو	ديارلسم لوست
۶۱	د بشر حقوقونه	څوارلسم لوست
۶۷	بلخي ابن سينا	پنځلسم لوست
۷۳	د کابل بالا حصار	شپاړسم لوست
۷۹	بي بي زينب	او و لسم لوست
۸۵	کتاب او کتابتون	اتلسم لوست
۹۱	د سولي نړۍ	نو لسم لوست
۹۵	قيرونه	شلم لوست
۱۰۱	نشته – ستره بدمرغي	يو و يشتم لوست
۱۰۵	پټه خزانه	دوه و يشتم لوست
۱۱۱	مېرمن مستوره شال	درو يشتم لوست
۱۱۷	د ماينونو شکمني سيمې	څلور و يشتم لوست
۱۲۳	باميان يوه لرغونې تاريخي سيمه	پنځه و يشتم لوست
۱۲۷	سره مياشت	شپږ و يشتم لوست
۱۳۳	صدرخان خټک	او و يشتم لوست
۱۳۹	د ولسي ادب دو لونه او ځانگړتياوې	اټه و يشتم لوست
۱۴۵	وسپانگه	
۱۵۲	اخځليکونه	







لو مری لوست

## د لوی څښتن ﷺ په نامه



- څوک د ډېرو سترو صفتونو وړ او لایق دی؟
- د تېرو ټولگيو د پښتو لوستونو په کتابونو کې مو د حمد تر سرليک لاندې د چا ستاينې او صفتونه لوستلي دي؟
- حمد په لغت کې ثنا او صفت ته وايي او په اصطلاح کې هغه منظومه وينا يا کلام دی چې د الله ﷻ ستاينه پکې شوي وي. اوس له تاسو څخه څوک کو لای شي لاندې پوښتنو ته ځواب و وايي؟
- مورې او تاسو د دې ټولگي د لوست پيل د ((رونس خيبري)) په حمديه شعر کو و.






لکه ذات دی له آفته په امان ستا  
هسي نشته دی صفات لره نقصان ستا  
که په سل ژبي بي وايي تر قيامته  
يو صفت به تمام نه کا واصفان ستا  
له ازله قدیم ته بي بي زواله  
ابدا سره هستي ده جاويدان ستا  
د قيامت په سخت منزل به بي شفيع وي  
چا چي لاس دی لگولی په قرآن ستا  
فرینتي دي مقېدي پر خدمت شوي  
د فرمان رسي په غاړه انس و جان ستا  
چي په احسن تقويم باندي پيدا شو  
دا عجب فضل عظيم دی په انسان ستا  
له عده دي وجود د هستي ورگر  
په دا فضل دي شاکر دي بندگان ستا  
چي دي خلاص گر د زيار له سخته بنده  
دم په دم دي شکر کاندي مسلمان ستا  
اميد وار د خدای ﷻ له فضله شه (يونسه)  
تر کر مه پوري هيڅ دي گناهان ستا

(يونس خيبري) زموږ د پخوانيو شاعرانو له ډلي څخه د دولسمې هـ .  
ق . پېړۍ نوميالی شاعر دی . د رحمان بابا د ادبي مکتب پيرو او د شعرونو  
ديوان يې چاپ شوی دی .



### د متن لندیز:

د الله ﷻ ذات بی زواله او صفتونه بی ډېر زیات دي. صفتونه او ستاینې بی دومره ډېرې دي چې هیڅوک بی پای ته نشي رسولی. فریښتي او ملائکې، انس و جن د هغه ذات فرمان منونکي دي. انسان بی په ډېرې ښکلي خبرې پیدا کړی چې دا بی پرې لوی فضل او احسان کړی دی. هیڅوک باید د خدای ﷻ له فضل او کرم څخه ناهیلې نشي. که هر څومره گناه بی هم کړي وي، د خدای ﷻ په فضل او کرم ښل کېدای شي.



۱- د ښوونکي له لوستلو وروسته دې زده کوونکي متن په چوپښیا ولولي، بیا دې څو تنه د نورو په استازیتوب متن په لور غږ ولولي او نور زده کوونکي دې ورته غوږ ونیسي چې د کلمو سم تلفظ او د جملو د جوړولو ترکیب او ترتیب زده کړي.

۲- زده کوونکي دې په خپلو کتابچو کې له متن څخه د خپلې خوښې یو بیت له معنا سره ولیکي.

۳- ښوونکي دې لاندې پوښتنه وکړي چې د زده کوونکو نظر ونه د ځوابونو په ترڅ کې واورئ:

◆ د الله تعالی له بې شمېرو صفتونو څخه څوک د یو صفتونو په هکله خبرې کولای شي؟

◆ د لاندې بیت په هکله خپل نظر وړاندې کړئ:

د قیامت په سخت منزل به بی شفیع وي

چا چې لاس دی لگولی په قرآن ستا

◆ زده کوونکي دې په دوو ډلو وویشل شي او هغوی ته دې دنده ورکول شي چې



د یوې ډلې زده کوونکي له متن څخه یو بیت وړایي او د بلې ډلې په استازیتوب دې یو زده کوونکي د هغه بیت معنا او مفهوم و وړایي.

۴- زده کوونکي دې د لاندینو کلمو ضد کلمې په خپلو کتابچو کې ولیکي او بیا دې هغه ضد کلمې په جملو کې هم وکاروي:

نقصان	عظیم	سخت	امیدوار	خلاص	صفت
-------	------	-----	---------	------	-----

۵- زده کوونکي دې پخپلو کتابچو کې د متن تش ځایونه ډک کړي:

- یونس خپري زموږ د پخوانیو..... له ډلې څخه دی.

- یونس د..... ادبي مکتب پیرو و .

- ..... په لغت کې صفت ته وايي.

۶- زده کوونکي دې لاندې بیت په نثر و اړوي:

د قیامت په سخت منزل به یې شفیع وي  
چا چې لاس دی الگولی په قرآن سنا

کورنۍ دناده



زده کوونکي دې د کورنۍ دنادې په توګه د ځینو هغو نعمتونو په هکله چې **الله ﷻ** خپلو بندګانو ته ورکړي دي، خو کړبڼې ولیکي.





دویم لوست

## د اسلام د ستر پیغمبر ﷺ ستاینه




■ تاسې د مخه کله نعت لوستلی یا او ریدلی دی؟

• نعت په لغت کې غوره او نیکې ستاینې ته وايي او په اصطلاح کې هغه منظومه او منثوره وینا ده چې د اسلام د ستر پیغمبر حضرت محمد ﷺ ستاینه او صفت پکې شوی وي.

• له تاسو څخه څوک لاندې پوښتنو ته څو اوبونه ویلای شي:

- د نعت ویلو اصلي موخه او هدف څه وي؟
- الله ﷻ پیغمبران د څه لپاره رالېږلي دي؟
- مور او تاسې د دې ټولگي په دویم لوست کې د ((گور کاکاخیل)) لیکلی

نعت لولو:



په دنیا د جهالت پردې خوري وي  
په هر لوري د گناه توري تيارې وي  
ضلالت او گمراهۍ کې انسان غرق و  
په حلال او په حرام کې نه څه فرق و  
د چا و معبود آتشی، د چا شجر و  
د چا ستوری د چا سیند د چا حجر و  
لوی آفت کې مبتلا ټوله دنیا وه  
قام په قام او کور په کور یوه بلا وه  
خدای ﷻ راو لیره رحمت و خپل جهان ته  
د رڼا لاره یې وښوده انسان ته  
د باطل او د حق فرق یې ورعیان کې  
تول عالم یې له باطل نه روگردان کې  
السلام والصلوة وايي ((گوهرا))  
ته شفیع دده په ورځ شه د محشر

((خیر الحق گوهر کاکاخیل)) د پښتو ژبې معاصر شاعر او د پښتو نثر او سیدونکی  
دی. د نعمتو ډبرې غوره بېلگې لري.



## د متن لنډيز:

هغه مهال چې پر ټوله نړۍ د جهالت او نابوهرۍ تپه تياره خپره وه. بشريت په بې لارښو او خپل سربو سر و، د حق او باطل ترمنځ بې توپير نشو کولای. د خدای ﷻ نمانځني ځای او رنمانځني، بت نمانځني او ډول ډول خرافاتو نيولی و. انسانيت له لويې تباهي سره مخامخ و، لوی خدای ﷻ پر بشريت رحم وکړ. د هغوی د لارښوونې او رښتيني لارې ته د رابللو لپاره بې حضرت محمد ﷺ د خپل استازي په توگه وگوماره. قرآن بې پرې نازل کړ. د ټول بشريت لپاره بې د دنيوي او اخروي نیکمرغۍ زيری له ځان سره راوړ او بشريت بې له گمراهۍ او تباهي څخه وژغوره.



۱- د ښوونکي له لوستلو او لازمو څرگندونو وروسته دې زده کوونکي متن په چوپښتیا سره ولولي. بیا دې ښوونکي له څو تنو زده کوونکو څخه وغواړي چې متن د ټولگي پر وړاندې په لور غږ ولولي. نور زده کوونکي دې غوږ ونیسي.

۲- زده کوونکي په ډوډو ډلو ویشل شي؛ یوه ډوله دې د متن ((درې)) کلمې او بله دې د ((ښتو)) کلمې په خپلو کتابچو کې جلا جلا لست کړي. بیا دې له هرې ډلې څخه یو تن د نورو په استازیتوب د خپلې ډلې لست کړي کلمې د ټولگي په مخکې ولولي.

۳- ښوونکي دې له زده کوونکو وپوښتي چې:

- ◆ حضرت محمد ﷺ په څه ډول حالاتو کې په پیغمبرۍ مبعوث شو؟
- ◆ حضرت محمد ﷺ وگړي په څه ډول د اسلام سپینځلي دین ته رابلل؟
- ۴- زده کوونکي دې متن په غور ولولي او په هغه کې دې ((متضادې کلمې)) په نښه کړي او بیا دې بې په جملو کې وکاروي.

۵- بنو ونکی دی په و ار سره له زده کوونکو و غوړي چي د تو لگيو الو په مخکي د نعت مفهوم په خپله ژبه و وايي.

۶- زده کوونکي دي لاندې پوښتنو ته سم ځواب په پنسل په □ نښه کړي.  
د اسلام ستر پيغمبر په داسې وخت کې په پيغمبرۍ مبعوث شو چې:

الف: په تولد نړۍ کې امن و.

ب: په تولد نړۍ کې د جهالت او ناپوهۍ تياره خپره وه.


ج: بت نماځځنه او اور نماځځنه نه وه.

۷- زده کوونکي دي د لاندې کلمو ((جمع کلمې)) په خپلو کتابچو کې وليکي او بيا دې هغه په جملو کې وکاروي:

کور      لار      قام      انسان      ستوری



زده کوونکي دي بلې ورځې ته د کورنی دندې په توگه څو داسې جملې راوړي چې پينځه واړه دي) گانې پکې کارول شوي وي.



هر څوک چې له نورو څخه زياته پوهه لري، ارزښت يې هم له نورو څخه زيات دی.

(حديث شريف)







دربیم لوست

## د ملي يووالي ارزښت او اړتيا



افغانستان د ټولو افغانانو گډ کور دی. گډ کلتور او فرهنگ لري او ټولو له خپل هېواد او ټاټوبي څخه په گډه دفاع کړې او کوي يې. له گډو ويارلو کارنامو څخه برخمن او خپل ملي يو والی يې په هر حالت کې ساتلی دی.

دلته د ملي يو والي په ارزښت خبرې کوو. د مخه تر دې چې د ملي يو والي ارزښت در وپيژنو، دې لاندې پوښتنې ته ځواب ووايئ:

- که د يوې سيمې يا هېواد وگړي په خپلو کې ملي تړون او يو والی و نه لري له کومو ستونزو سره به مخامخ شي؟



هغه وگړي چې په يوې ټاکلې جغرافيوې سيمه کې او سي ، گډ تاريخ ، شريک فرهنگ ،  
عنغات او ملي وياړونه لري ، ملت بلل کېږي . هر ملت له بېلا بېلو مېشتو قومونو او  
ولسونو جوړ دی چې گډ برخليک لري او په يوه نامه يادېږي .  
افغانستان د يو واحد ملت په توگه د ټولو افغانانو گډ کور دی . ټول په دې سترگو کې  
زېږېدلي او رالوی شوي دي ، نو بايد له يو بل سره مينه ، په خپلو کې ژور تړون او ملي  
يو والی ولري او تر يوه بيرغ لاندې ژوند وکړي .



زموږ د هېواد ټولو او سیدونکو د تاريخ په اوږدو کې گډ ژوند لرلی ، د خپلې خاورې  
او هېواد له ملي نواميسو او حکمنۍ بشپړتيا څخه يې په گډه ساتنه او دفاع کېږي ده .  
افغانستان پر هر افغان حق لري چې د ودانۍ ، سوکالی ، سراسري سولې ، امن او ملي  
وحدت د ساتلو په لاره کې هر ډول سرښندنې ته چمتو وي .  
د ملي يو والي د ټينگښت او تايمين لپاره اړينه ده چې هر ډول توپيرونه له منځه يو سو  
او يو بل ته د وروړۍ خبره پرانيزو او په ټولو ملي چارو کې د يو واحد ملت په توگه  
درېځ ولرو .



که د نړۍ لوی او پرمختللي هېوادونه وگورو، نو وینو ټول هغه توییرونه چې د دوی ملي یووالي ته زیان رسوي، له منځه یې وړي او پرځای یې په پوره یووالي، د پوهې او ټکنالوژۍ، خواته مخه کوي ده. بشري او انساني کرامت ته یې په درناوي د ملي یووالي روحیه رامنځته کوي او د ((زه)) یا ((زه به)) پرځای یې د ((موږ یو)) مفکوره او روحیه روزلي او پاللي ده.

په یوه ټولنه یا هېواد کې د ملي یووالي په له منځه تللو سره هغه هېواد او ټولنه له ستړي گډوډۍ سره مخامخ کېږي چې د حق او ریښتینولۍ خوا یې کمزوري، زور زیاتي او نابرابري پکې له یوې ورځې بلې ته زیاتېږي. د خرابدېو، خپل منځي شخړو او دینمنیو لمنه پراخېږي او په دې ترتیب بهرني دښمن ته د هر ډول لاس وهنې لارې چارې برابروي.

موږ باید د خپل ملي یووالي په ارزښت او اهمیت پوه شو او په دې وپوهېږو چې زموږ د هېواد د ودانۍ، نیکمرغۍ او سوکالی راز په همدې کې نغوښتی دی، نو د ټینګښت او ساتنې لپاره یې باید هر اړخیزې هلې ځلې وکړو. د ځاني گټو او غوښتنو پر ځای ملي گټې مقدمې او محترمې وگڼو. هغه عوامل باید له منځه یو سو چې زموږ د ملي یووالي بنسټونه کمزوري کوي او له منځه یې وړي.

#### د متن لنډیز:

ملي یووالی د هر هېواد د پرمختګ او سوکالی لپاره ډېر ضروري دی، نو د ستلو او ټینګښت لپاره یې باید هر اړخیزې هلې ځلې وشي. که په هېواد کې د ملي یووالي مزي سست او یا وشلېږي، نو هغه له سترو گډوډیو او بدمرغیو سره مخامخ او بهرني دښمن ته د هر ډول لاس وهنې لارې چارې برابروي.





۱- د ښوونکي تر متن لوستني او لا زمو څرگندونو وروسته دې زده کوونکي متن په چوپټيا سره ولولي. بيا دې څو تنه زده کوونکي د ټولگي په مخکي د متن هغه برخه ولولي چې د دوی ډېره خوښېږي.

◆ څو زده کوونکي دې دگډو دودونو په هکله ټولگيو الو ته خبرې وکړي.  
۲- زده کوونکي دې د دې لاندې کلمو مترادفي کلمي په خپلو کتابچو کې وليکي:  
ګډ                      ستر                      يو والی                      ودانۍ

۳- يو زده کوونکي دې دا لاندې پوښتنې پر تخته وليکي، نور دې دهغو څو لارونه په خپلو کتابچو کې وليکي:

- ◆ ملي يو والی څه گټې لري؟
- ◆ بې اتفاقي څه زيانونه لري؟
- ◆ د ملي يو والي د ټينګښت لپاره څه شي ته ډېره اړتيا ده؟
- ◆ تاسو به له دې وروسته د ملي يو والي د ټينګولو لپاره څه کارونه سرته ورسوئ؟

◆ د گرامر له مخي د سمې جملي له شمېرې څخه په پينسل کرښه چاپېره کوئ:

الف: افغانستان د ټولو افغانانو گډ کور دی.

ب: افغانستان د ټول افغانانو گډ کور دی.

ج: افغان د ټولو افغانانو گډ کور و.



که تاسې د خپلي کوچي، کلي او يا سيمې مشران او يا لور پورې دولتي چارواکي شئ د ملي يو والي لپاره به څه وکړئ؟ په دې اړه يو څو کرښې وليکئ.





## ولسي نړخونه



■ ستاسې په کور، کلي او ولس کې چې د خلکو ترمنځ کومه ستونزه يا شخصه پېښه شي څنگه يې حل کوي؟

■ په ولس، کور او کلي کې ځينې داسې وگړي پېژنئ چې خلکو ته د ورپېښو ستونزو په هکله پرېکړې او فيصلې کوي؟

زموږ په کليوالو سيمو او ولس کې يو لړ داسې قوانين او اصول شته چې وگړي خپلې ستونزې او شخړې په هغو حل کوي. دا قوانين په کليو او ولس کې د ټولنيزنظم د سمون لپاره له ډېرې لرغونې زمانې څخه دود دي. موږ دلته پر هغو باندې د پوهېدو په هيله تاسې ته دغه ولسي قوانين يا نړخونه په لنډ ډول درپېژنو.

افغان ولس، بډای کلتور لري چې له ډېرو غوره دوده و نو او عنعنو څخه برخمن دی . دغه دودونه له پېړيو پېړيو راهيسې د خلکو د ټولنيز ژوند له بهير سره مله راغلي دي . که د وخت او حالا تو په اوښتون سره پکې لږ و ډېر بدلون هم رامنځته شوی ، بيا يې هم خپلې لرغونې ځانگړنې تر ډېره ساتلې دي . دوی د تاريخ په اوږدو کې د خپل قبيلوي او ټولنيز ژوند د سمبالښت او اداري لپاره يو لړ ټاکلي قوانين لري دي چې د پښتنو په کلتور او عرف کې هغو ته ((ولسي نرخونه)) وايي .

ولسي نرخونه په واقعيت کې يو لړ ولسي قوانين دي چې معمولاً زموږ کليوال خلک د خپل ټولنيز ولسي ژوند په اړوند زياتره حقوقي ، جزايي او نور مسائل د هغو پر بنسټ حل و فصل کوي . دغه ولسي قوانين که څه هم په بېلا بېلو ټبرونو کې لږ و ډېر خپل منځي توپيرونه هم لري ، خو په کل کې بيا ټول ډېرې گډې ځانگړنې لري چې هغه زموږ له لرغوني بډای کلتور څخه سرچينه اخلي او د گډ کلتور استازيتوب کوي .

سره له دې چې له نرخونو سره د ولس هر وگړی لږ و ډېره اشنايي لري ، خو په ټبر کې پر هغو د پوره پوهيدو او په ټولنه کې د پلې کولو لپاره يې ځانگړي کسان معلوم وي چې هغوی ته په ولس کې خلک ((مرکچيان)) يا ((نرخيان)) وايي .

کله چې په کليوالي او ولسي ژوند کې چاته کومه ستونزه او لايجه ورپيښه شي ، نو د حل لپاره يې دغو معلومو نرخيانو يا مرکچيانو ته مراجعه کوي او هغوی د يوې جرگې په بڼه رابولي . کله چې هغوی سره جرگه شي ، نو پر اړونده موضوع له هر اړخيز بحث او غور وروسته له دغو ټاکلو نرخونو يا ولسي قوانينو څخه په کار اخيستني يوه پرېکړه او حکم کوي . مقابل لوری اړوي چې هغې پرېکړې ته غاړه کېږدي . له پرېکړې څخه د سرغړونې په صورت کې د نغددي يا نوري جریمې په ورکړه اړگڼل کېږي چې نو موږ يې جریمې ته (مچلغه) وايي .

له دغو نرخونو څخه د زور زياتي د پېښو د مخنيوي او له زيانمن شوي لوري سره د ملا تړ او مرستې په برخه کې ډېر کار اخيستل کېږي . زموږ په هېواد کې د احمدزيو ، وزيرو ، مومندو او نورو نرخونه خورا مشهور دي .



خزنگه چي ولسي نرځونه د کليوال ولسي او ټولنيز ژوند د سمبالښت او سمون لپاره اغيزناک نقش تر سره کولی شي، نو پر هغو د پوهيدني او د ټولني غوره صنعتي په توگه د ځينو ولسي نرځونو د ساتني او پالنې لپاره بايد لازمي هڅې وشي.

#### د متن لنډيز:

پښتانه په کور، کلي او ولس کې د شخړو د هوارۍ لپاره يو لړ ټاکلي قوانين لري چې ((و لسي نرځونه)) يې بولي. دغه نرځونه که څه هم په قبيلوي کچه لږ و ډېر توپير هم سره لري، خو بيا هم په عامه توگه ډېرې گډې ځانگړنې لري چې دا زموږ د گډ کلتور او ملي صنعتو استازيتوب کوي. ولسي نرځونه چې د ولسي شخړو او لانجو په حل و فصل کې ډېر مهم او بنسټيز رول لري، په ولس کې د معلومو کسانو له خوا معمولاً د جرگو په ترڅ کې په عمل کې پلي کېږي، دغو کسانو ته ((نرخيان)) وايي.



۱- زده کوونکي دې متن په چوپټيا سره ولولي. وروسته دې د متن يوه برخه يو يو زده کوونکي په خپله خوښه د نورو په استازيتوب د ټولگي په مخکې په لور غږ ولولي.

۲- زده کوونکي دې په متن کې هغه کلمې په نښه کړي چې په ((ت)) توري پيل شوي وي او هغه دې په مناسبو جملو کې وکاروي.

۳- زده کوونکي دې په دريو ډلو ويشل شي: يوه ډله دې په متن کې ((صفتونه))، بله ((نومونه)) او بله دې ((ضميرونه)) پيدا کړي او د هرې ډلې يو تن دې د نورو په استازيتوب هغه پرتهڅه وليکي.



۴- ځينې زده کوونکي دې د ټولگي مخي ته راوبلل شي چې د ولسي نړخونو پر ارزښت او اهميت خبرې وکړي.

◆ له ځينو زده کوونکو څخه دې وغوښتل شي چې د جرگې د عنعنې په اړه خپل نظر و نه څرگند کړي.

۵- د دې لاندې پوښتنو په لړ کې دې د درس د موضوع په اړه د زده کوونکو د پوهېدنې د کچې ارزونه و شي:

- ◆ ولسي نړخونه څه ته وايي؟
- ◆ څوک په ولس کې د پرېکړو واک او صلاحيت لري؟
- ◆ هغه څوک چې د نړخونو په وسيله په کور، کلي او ولس کې ستونزې او شخړې هواروي، خلک يې په نوم نوم پيژني؟

۶- د سمو څو اړونو له شمېرې څخه په پنسل کرښه چاپېره کړئ:

الف: په ولس کې ستونزې او شخړې هر څوک هوارولی شي.

ب: په ولس کې ستونزې او شخړې يوازې ((نرخيان)) او ((مړکچيان)) حل کوي.

ج: هيڅوک يې نشي هوارولی.




که چېرې د زده کوونکو په سيمه کې کومه شخړه د جرگې په واسطه حل شوي وي د هغې په اړه دې معلومات تر لاسه کړي او د بلې ورځې په درسي ساعت کې دې خپلو ټولگيو الو ته پرې خبرې وکړي.







## فعل : د جملې مهمه برخه



ژبه انسان ته یوه الهي پیروزینه ده چې په تولنه کې د وگړو ترمنځ د پوهونې او راپوهونې لپاره ډیره مهمه و سیله گڼل کېږي.

له ژبې پرته زده کړه په اغیزناکه توگه تر سره کېدای نشي.

ژبه له بېلابېلو غړونو څخه جوړه ده چې له همدغو غړونو څخه د کلمې بېلابېل ډولونه (لکه: نومونه، صفتونه، ضمیرونه، ادات، فعلونه او نور) جوړېږي. تاسې د هغو زیاتره ډولونه په تېرو تړلگيو کې لوستي دي. د کلمو له دغو بېلابېلو ډولونو څخه جمله جوړېږي.

فعل د جملې ډیره مهمه برخه ده چې له هغې پرته جمله نه جوړېږي، دلته یې درپېژنو:

فعل هغې کلمې ته وايي چې په يوه زمانه يا ټاکلي وخت کې د يوه کار يا يوې پېښې په کېدو يا د يوه حالت په راڅرگندېدو دلالت کوي.  
يا فعل د وينا هغه مهمه برخه ده چې له هغې پرته جمله نيمگړې بلل کېږي.

### د فعل دو لونه:

په پښتو کې فعلونه ډېر دو لونه لري او له څو پلوه په بېلا بېلو دو لونو ويشل کېږي چې دلته يې ځينې دو لونه درپېژنو:

د معنا له مخې د فعل دو لونه:

فعل د معنا له مخې په دوو سترو ډولونو ويشل کېږي:

لازمي فعل او متعدي فعل

#### ۱- لازمي فعل:

هغه دی چې يوازې په فاعل پای ته رسېږي او مفعول نه لري.

لازمي فعل په تېره او نا تېره زمانه کې د جملې د فاعل لپاره گړانډېږي يا فعل له فاعل

سره سمون او مطابقت لري، لکه:

پلوشه لاره.

زېرک راغی.

زه ځم.

مور څو.

#### ۲- متعدي فعل:

هغه دی چې په جمله کې پر فاعل سربېره مفعول هم لري.

يا فعل په تېره زمانه کې د مفعول لپاره ا ورون مومي (گردانېږي).

دغه ا ورون يې د شخص، عدد او جنس له پلوه ترسره کېږي، لکه په دې بېلگو کې:

بريالي خط وليکه.



احمد زه وليدلم.  
احمد مورز وليدلو.

د زماني له پلوه د فعل دو لونه:

فعل د زماني له پلوه په دري ډوله دی:  
يا په بله وينا: د فعل پېښېدل او د يو کار يا يو حالت واقع کېدل په دريو زمانو پورې اړه لري:

تېر مهال چې (ماضي) هم ورته وايي، اوس مهال چې (حال) يې بولي او راتلونکي مهال چې (مستقبل) يې نوموي.  
دلته دا هر ډول په لنډه توگه درېپړنو:

۱- تېر مهال (ماضي) فعل:

هغه دی چې د يو کار ترسره کېدو يا د يوې پېښې له پېښېدو څخه په تېر مهال يا زمانه کې بيان کوي، دا لاندې ډولونه لري:

- مطلقه ماضي: ما خط وليکه.
- ما ډوډۍ وخوره.
- استمراري ماضي: ما خټکې خوړ.
- تا خط ليکه.
- نژدې ماضي: زه ورغلی يم.
- دا راغلي ده.
- ما ليک ليکلی دی.
- ليرې ماضي: ما ليدلي وه.
- تا ليک ليکلی و.
- دی ورغلی و.



- احتمالي ماضي: مابه ليکلي وي.
- تا به خوړلي وي.
- پيايي مابه ليکلي وي.
- گوزندي ده به ليدلي وي.

## ۲\_ د حال فعل:

هغه فعل دی چې په اوسني زمانه کې د يو کار يا يو حالت په ترسره کېدو دلالت کوي.

دا فعل د فعل په رېښې پورې د فاعل د روستارو (م، ي، و، ی، ي) په نښلولو سره جوړېږي، لکه:

- زه لیکم.
- زه ځم.
- ته ليکې.
- ته ځې.
- ته راځې.
- موږ ځو.
- موږ راځو.
- تاسې ليکې.
- تاسو ځې.
- تاسو راځې.
- دی ليکې.
- دی ځي.
- دی راځي.
- دوی ليکي.



دوی ځي.  
دوی راځي.

د حال فعلونه دا لاندې ډولونه لري:

**مطلق حال:**

هغه فعل دی، چې په اوسني زمانه کې د یو کار سرته رسېدل په عادي او مطلق ډول بیانوي او د کار دوام ونه لري، لکه:

ډوډۍ مې وخوړه.  
خط مې ولیکه.

**استمراري حال فعل:**

د یو کار سرته رسېدل په اوس مهال کې د دوام په حال کې بیانوي، لکه:  
باران وریږي.

لیک لیکم (یعني د لیکلو په حال کې یم.)

**الترامي (احتمالي) حال:**

په اوسني زمانه کې د یو کار پېښېدل د تمنا، شرط او شک په ډول بیانوي، لکه:  
ښايي لار شم، کاشکې راشي.

**امر فعل:**

هغه دی، چې د یو کار د سرته رسولو غوښتنه کوي، لکه: لار شما، لارشی، راشما، راشی، کښینه.

کښینه.  
وخوړه.



و خورئ او نور .

**نهی فعل:**

د یو کار نه کولو هیله او غوښتنه کوي، لکه: مه خه، مه خي، مه راځه، مه راځي.

**۳\_ مستقبل فعل:**

هغه فعل دی چې په راتلونکي زمانه کې د یو کار د سرته رسولو یا د یو حالت په بیانولو دلالت کوي.

په بله وینا: په راتلونکي زمانه کې د یو کار کېدل څرگندوي.

مستقبل فعل له او س مهال (حال) فعل څخه د (به) ادات په زیاتولو جوړېږي، لکه:

زه به و لیکم.

ته به و لیکي.

زه به و څښم.

ته به و څښي.

دوی به و خوري.

تاسي به و خورئ.

مستقبل فعل دوه بڼي لري:

بشپړ، لکه:

و به لیکم، و به لیکي.

مجهول له بڼه، لکه: و به لیکل شي، و به کښل شي.

نابشپړ، لکه:

لیکم به، لیکو به، .

مجهول له بڼه، لکه: خورل کېږم به، خور ځېږم به.



### د متن لندیز:

فعل هغه کلمه ده چې په یوه زمانه یا ټاکلي وخت کې د یو کار یا یوې پېښې په کېدو دلالت کوي. له فعل پرته جمله نه جوړېږي او نیمګړې ګڼل کېږي. فعل ډېر ډولونه لري. د معنا له مخې یې مهم ډولونه لازمي او متعدي دي. د زمانې له مخې په تېر مهال یا ماضي فعل، او سمهال یا حال فعل او مستقبل یا راتلونکي فعل باندي وېشل کېږي چې دا هر یو ځانته نور بېل بېل ډولونه هم لري.

### فعل ایتونه

۱- زده کونکي دي متن په چوپټیا سره و لولي، بیا دي څو تنه د نورو په استازیتوب د تو لګي په وړاندي متن په لور غږ و لولي. نور زده کونکي دي په څیر سره غوږ ونیسي.

۲- زده کونکي دي په دوو ډلو و ویشل شي، هره ډله دي څو فعولنه په نښه کړي. بیا دي د یوې ډلې استازی په نښه کړي فعولنه پر تخته وليکي، د بلې ډلې استازی دي هغه د اشخاصو له مخې په جملو کې وکاروي.

- ◆ په لاندې جملو کې د زمانې په لحاظ کوم فعولنه راغلي دي، په مقابل کې یې نوم په پینسل وليکئ.
- ◆ زه پروڼ ښار ته تللی وم.
- ◆ زلمی لیک لیکي.
- ◆ زلمی به دودۍ و خوري.
- ◆ ما دودۍ خوړلي ده.
- ◆ ته به بسو ونځي ته لار شي.

لاتندي پوښتنو ته څو اېونه ووايي:

۳- که چېرې په وينا کې فعل ونه کارول شي، څه ستونزه به پېښه شي؟

◆ د فعل له لوست څخه مو څه گټه تر لاسه کړه؟

◆ لازمي او متعدي فعلونه څه توپير لري؟

۴- د دې لوست کومه برخه مو خوښه شوه؟ خبرې پرې وکړئ.

۵- په لاتندي جملو کې لازمي او متعدي فعلونه په پېنسل په نښه کړئ:

◆ محمود احمد ته وويل:

زه کور ته نه شم تللی، پلار ته مې ووايه چې مور ته مې درمل راوړي.

◆ زه چې کور ته تلم په لاره کې يوې ماشومې په چپغو چپغو ژړل. ما پوښتنه ترې

وکړه چې ولې؟ هغې راته وويل: پر لاره وغورځيدم.

۶- دا لاتندي جملې د فعلونو په مخکې او وروسته کولو سره سمې کړئ او سمه بڼه

بې په خپلو کتابچو کې وليکئ:

◆ زه تللی وم ښوونځي ته.

◆ ما ليکلی و ليک په ښوونځي کې.

◆ ما خوړلی وه په کور کې ډوډۍ.

۷- دې لاتندي پوښتنو ته ځواب ووايي:

◆ فعل د زمانې په لحاظ په څو ډوله دی؟ نومونه يې واخلي.

◆ که چېرې په يوه جمله کې زمانه بدلون ومومي، په فعل کې څه بدلون راځي؟

◆ له متن څخه پنځه فعلونه وټاکئ او د هغو لپاره نوي جملې جوړې کړئ.



څو داسې جملې دي وليکې چې د اشخاصو او زمانو له مخې يکې فعل کارول شوی وي. په راتلونکې درسي ساعت کې دې د ټولگيو الو په وړاندې ووايي.







# کار او زیار



دانړۍ، پر کار ودانه ده او د انسان د کار، زیار او عمل یو پراخ ډگر دی. هغه خوځ پکې په نیکمرغۍ، او بریالیتوب ژوند کولی شي چې د کار د پیما وړی ځواک لري او په اغېزناکه توګه ترې ګټه اخلي.

■ که د یوې ټولني وګړي کار ونه کړي او زیار ونه باسي، پخپله او ټولنه به له کومو ستونزو سره مخامخ شي؟



دانساني ژوند ارزښت په کار او زيار کې نغښتی دی . په دې خاورښه نړۍ کې چې وگړي د ژوندانه د وسيلو د تر لاسه کولو او برياليتوب لپاره هلې ځلې کوي، هغه څوک ښه پرمختيا کولی او درنښت موندلی شي چې دکار او زيار په ځواک خپل شته والی وساتي او په دې وسيله ځان دزمانې له زيانونو څخه وژغوري . که څوک دخپل کار دسرته رسولو لپاره متي راونه تغاري، کار او هڅه ونه کړي، ډير ژر به يې بدن يې ځواکه، او کمزوری شي.

کار دبدن توان او ځواک زياتوي، روح پاک او پياوړی کوي. په ژوندانه کې هغه څوک بريالی دی چې ځواکمن بدن لري. بې کاري تر ټولو ستره بلا ده. که يو څوک هر څومره بهای هم وي ، بايد له کار او زيار څخه لاس وانه ځلي، ځکه چې کار دژوندانه د هلو ځلو کارنده وسله ده او بېکاري بدن يې ځواکه کوي . وگورئ که اوسپنيز ماشين هم دڅه مودې لپاره بېکاره پاتې شي، او سپنې يې زنگ خوري او که هغه هر څومره کلکې هم وي، دوخت په تېرېدو سره ماتېږي. که انسان هم خپل ژوند بېکاره تېروي، د وجود ماشين يې سست او ورو له کاره لوېږي. دغسې وگړي هيڅکله هم له ژوندانه څخه خوند نه شي اخيستلای.

دامو بايد په ياد وي چې يوازې په يو کار پسې مخه کول او هغه تر لاسه کول کافي نه دي، بلکې هر څوک چې کوم کار تر لاسه کوي، په دې هڅه کې دې وي چې په هغه کې وړخ په وړخ ځواکمن او ښه پرمخ لاړشي او نوي تجربې پکې تر لاسه کړي .

هغه څوک چې دپانگې او پيسو دښتوالی په پلمه په کار پسې نه گرځي، ډيره لويه غاځلي کوي. ځکه چې دهر چا رښتيني پانگه دهغه دبدن جوړښت، يعنې لاسونه، پښې، غوږونه، سترگې، عقلي، فکري او بدني ځواک دی چې ددغې خدای ﷻ ورکړې پانگې په سمې کار اچونې سره انسان هر څه کولی شي.

وايي چې يو غريب ديو هوښيار سړي په وړاندې له خپلې غريبۍ او بې وزلۍ څخه شکايت وکړ. هوښيار ورته وويل: غواړې چې سترگې ونه لري اودلس لکو افغانیو خاوند اوسي؟



غريب و ويل: نه!

هو ښيار سړي ورته و ويل: ښه چې داسې ده، نو ته پخپله ډيره لويه پانگه لري، دې ته نه يې چمتو چې له هغو څخه يوه د لس لکو افغانيو په بدل کې وپلورې، نو له غريبې او بيوزلې څخه ولې گپله او فریاد کوي؟ خپله همدغه پانگه دې په کار واچوه، باور لرو چې له دې بې وزلې او غريبې څخه به ډېر ژر خلاص شي.

کله چې له کاره ستړي شئ، دمه وکړئ، خو بېکاره مه گرځئ. له کار نه مخ مه اړوئ، په زړه کې به مو خامخا د کار او ژوند مينه راپورته شي.

کوم هو ښيار سړي څه ښه ويلي دي: ((سهار دوخته چې چرگان نارې وهي، خلکو ته واي چې: له خوبه پاڅېږئ، د کار پر لور و خوځېږئ.))  
خو هغه کار چې کوو بې، بايد يو ازي خپله گټه په پام کې ونه نيسو، بلکې بايد داسې کار وکړو چې هم موږ او هم نورو خلکو ته گټه ولري.

د متن لنډيز:

کار او زيار ستر ټولنيز ارزښت او اهميت لري. که کار او زيار نه وای، د نړۍ داده مړه ودانې او پر مختگونه به هيڅکله نه وای تر سره شوي. هغو ټولنو او هېوادونو چې اغيزناک کار ونه کړي، پر مختللي دي او هغوی چې کار بې نه دی کړی، وروسته پاتې شوي دي. وبلای شو چې نيکمرغي او برياليتوب په کار او زيار کې دي.



۱- له خو زده کوونکو څخه دې وغوښتل شي چې د خپلې خوښې يو پارگراف د ټولگيو الو په وړاندې ولولي.



۲- زده کو ونکی دی له متن څخه څو فعلونه په خپلو کتابچو کې و لیکي او هغه دي په بېلا بېلو زمانو کې په جملو کې و کاروي.

۳- داسې سيالي دي رامنځته شي چې يو زده کوونکی يو فعل پرتهڅه و لیکي او له بل څخه دي وغوښتل شي چې هغه په یوه مناسبه جمله کې و کاروي.

۴- د لاندې جملو تش ځایونه دي په پنسل په مناسبو کلمو سره بشپړ کړي :

◆ زه هره ..... ښوونځي ته ځم.

◆ زما وروپه لسم ..... کې دی.

۵- لاندې جملې له مخامخ لیکل شوو کلمو او عبارتونو څخه په پنسل بشپړې کړئ:

◆ زموږ هېواد ډېرې ..... کې يم

◆ زه په نهم تو لگي .....

◆ کار او زيار انسان نيکمرغه .....

۶- په دغه لوست کې مو د کار د اهميت او ارزښت په هکله څه ولوستل؟ لنډې خبرې پرې وکړئ.

◆ ستاسې کوم کار او کسب خوښېږي او ولې؟

◆ دکار او کسب خاوندان ولې په توله کې درناوي ور وي؟

۷- د مفهوم له مخې د سم څواب له شمېرې څخه په پنسل کرښه چاپېره کړئ :

الف: څوک چې ډېر کار کوي، اقتصاد يې کمزوری وي.

ب: څوک چې کار نه کوي، د تولتي پړاو پړو بار نه وي.

ج: څوک چې کار کوي، ژوند يې ښه او سوکاله وي.



زده کوونکي دي د مشهورو کارونو او کسبونو يو لست په خپلو کتابچو کې و لیکي او د بلې ورځې په درسي ساعت کې دي يې ټولگيو الو ته و وايي.





او و م لوست

## د اوښکو ارزاني



قيام الدين خادم د ملا حسام الدين زوى، په ۱۳۲۵ هـ . ق. كال د ننگرهار ولايت په كاهه كې زېږېدلى و. پياوړى عالم، كره په كتنوكي، ليكوال او شاعر و. تر پنځوسو زيات ځانگړي چاپ او ناچاپ اثار لري او په سلگونو مقالې يې د هېواد په مطبوعاتو كې خپرې شوي دي. د ۱۳۵۸ هـ . ش. د سنبلې پر شپږمه نېټه مړ دى.



■ اوښكې له سترگو ولى او په كوم حالت كې بهېږي؟  
اوښكې د انسان عاطفي حالت څرگندوي. په عمومي ډول د يو سخت درد او ژور خپگان په نتيجه كې تر سترگو را بهېږي چې د مقابل لوري له خوا يې بايد په همدردۍ او خوځوړۍ سره ځواب وويل شي. په دې لوست كې د اوښكو د ارزښت او اهميت په اړه د قيام الدين خادم ليكلې ادبي نثر لولئ.

که غله او ارتزاقیات قیمته شي، نو د فصل په راوتلو رفع کېږي. که کالی او لباس قیمته شي، نو بیا هم څه نا څه گوزاره کېږي.

خلک وایي: ((برینډ له لارې اوری، وړی نه اوری)).

که فېشنې شیان قیمته شي، نو قیمته دې شي کنه ((تجمل بېل شی دی او زنده گي بېل شی دی)) که اسعار قیمته شي، نو د یو دولت په تصمیم بې علاج ممکن دی چې غیر ضروري او دویمه او درېمه درجه شیان نه له استعماله وغورځوي.

که دا ټول شیان په یوه سوبه ارزانه شي، د یو مملکت لپاره د رفاه او اسایش وسایل لاس ته راځي، اما اجتماعي سعادت او خوشبختي دغه وخت هم نه حاصلېږي. د ژوند سعادت او خوښي د ماد یانو په زیاتوالي او ډېروالي دومره اړه نه لري، لکه د ضمیر په ازادۍ او د روح په خوشحالی پورې. په ژوند کې خطرناک او مدهش حال دای چې او ښکې ارزانه شي، وېره، دهشت او درد موجود وي او دوا نه وي.

په طب کې د هر درد، خوږ، پړهار او ټپ علاج شته، مگر نه د زړه درد او زخم. د زړه د درد علاج په خپله د زړه درد دی او بس. د اوښکو د ارزانی علاج د پیسو د ارزانی غونډې نه دی چې د اقتصاد کوم ماهر بې علاج وکولای شي او نه د کرني متخصصان په دې کار پوهېږي.

بې دردي په یو قوم او جامعه کې داسې یو مرض دی چې په علاج بې فقط پیغمبران پوره شوي دي.

ای خدایا! مورنه هغه زرونه واخله چې د مظلوم او بې وزلي له سترگو څخه په عیث توپیدو نکړو مغلرو نه خوښېږي او هغه لاس، پښې او ژبه مه راکوه چې بې لاسو او بې پښو ته صدمه رسوي او خلک ژروي.

((خیالي دنیا))



د متن لندیز:

په لوست کې په دې خبرې شوي چې اوښکې ځانگړی معنوي ارزښت او اهمیت لري، هسې نه چې هغه یې قدره او یې ارزښته وگڼل شي او پاملرنه ورته ونشي. ټولنه باید دومره یې رحمه او یې عاطفې نه وي چې د خلکو او ښکې چې د درد او خو اشینې استازیتوب کوي، یې قدره وگڼي. خلک خو اخوږی، او همدردی، ته ډېره اړتیا لري. مور باید یې درده او یې تفاوته نه یو، باید یو د بل په درد دردمند شو او د غمجنو او ویرجنو د اوښکو د وچولو په فکر کې شو.



۱- د ښوونکي له خوا د متن تر لوستلو او لازمو څرگندونو وروسته دې څو زده کوونکي متن په لور مناسب غږ د ټولگيو الو په وړاندې ولولي.

◆ څو تنه زده کوونکي دې د خپلې خوښې یو یو پراگراف له متن څخه ولولي.

◆ زده کوونکي په دوو ډلو و ویشی یوه ډله دې په متن کې مفردې کلمې پیدا کړي او بله ډله دې په متن کې جمع کلمې پیدا کړي، بیا دې له هرې ډلې څخه یو یو استازی لیکل شوي کلمې د خپلې ډلې په استازیتوب د ټولگي په مخ کې ټولگيو الو ته ووايي.

۲- په متن کې څو صفتونه پیدا او په مناسبو جملو کې یې وکاروی.

◆ د متن دویم پراگراف په خپلو کتابچو کې ولیکئ.

۳- ددې پوښتنو ځواب ووايئ:

◆ ولې له سترگو څخه اوښکې بهیږي؟

◆ اوښکې د څه شي استازیتوب کوي؟

◆ له یې وزلو او دردیلو سره څه ډول مرسته کولی شو؟

◆ زده کوونکي په دوو ډلو و ویشی له هرې ډلې څخه دې یو استازی له مظلومو خلکو سره د مرستې په هکله خپلو ټولگيو الو ته خبرې وکړي.



۴- زده کو ونکی دی دوه دوه سره جوړه شي، يو دی د کتاب يو پراگراف و وايي، بل دی هغه د املاء په توگه وليکي. بيا دی هغه دواړه نوموړی پراگراف د کتاب له مخې سم کړي. بيا دی بل زده کوونکی هماغه شان يو بل پراگراف د املاء په توگه و وايي او د هغه جوړه ملگری دی بې وليکي او په پای کې دی دواړه هماغه ليکل شوی پراگراف د کتاب له مخې سم کړي.

۵- يو يا دوه زده کوونکي دی پخپله خوښه د يتيم يا بل درد يدي انسان حالت تمثيل کړي. بل زده کوونکی دی له هغه سره دخواخوړی، او د مرستې دلاړو چارو په برخه کې خبرې وکړي. يا دی د خواخوړی نقش ترسره کړي.

۶- زده کوونکي دی يو پورته شي او د درس په مفهوم دی خبرې وکړي .  
◆ خو زده کوونکي دی د ټولگيو الو په وړاندې د هغې مرستې په هکله خبرې وکړي چې کله يې له چا سره کړي وي.

۷- لاندي جملې په خپله خوښه په پينسل بشپړي کړئ :  
◆ ما پرون د يو يتيم ماشوم ..... پاکې .....  
◆ له بيوزلو او خوړيدلو وگړو سره ..... پکار ده .

۸- زده کوونکي په دوو ډلو وويشي، د "الف" ډله دی لاندي جملې ته انکشاف ورکړي: مونږ بايد د يو درېدلي انسان اوښکې وچې کړو.....  
د ډله دی لاندي جملې ته انکشاف ورکړي:  
شتمنو ته لازمه ده چې له بې وزلو سره مادي او معنوي مرستې وکړي.....



زده کوونکي دی له دردمنو او خوړيدلو وگړو سره د مرستې او خواخوړی په اړه يوه کيسه دوه ليکنه وکړي. بله ورځ دی هغه په درسي ساعت کې د ټولگيو الو په وړاندې ولولي.







ایتم لوست

## ملی ارشیف



- تاسی د دی پورته ودانی، په هکله څه معلومات لری؟
- لرغوني لیکلي او چاپي اثار ولې، چېرې او د څه لپاره ساتل کېږي؟
- د لرغونو په لاس کینلو او چاپي کتابونو، د واکمنانو د فرمانونو، لیکونو او تاریخي سندونو د ساتني لپاره باید داسې یو ځانگړی ځای وي چې هغه پکې د یو ارزښتمن فرهنگي میراث په توگه خوندي و ساتل شي. دغه د خوندي ساتني ځای ته ارشیف وایي. مورخ هم په خپل هېواد کې دتسي یوه ځانگړي اداره لرو چې ((ملی ارشیف)) نومېږي، دلته یې درېږنو.



د نړۍ په هر هېواد کې داسې ودانۍ ځانگړې شوي وي چې په هغو کې د واکمنانو فرمانونه، لاس کښلي (خطي) او چاپي کتابونه، تاريخي رسمي او ځانگړي سندونه، ليکونه، د انځورگرۍ پاڼې او نور خوندي ساتل کېږي. دغې ودانۍ يا ادارې ته ارشيف ويل کېږي.

زموږ په هېواد کې له څو لسيزو راهيسې دغه ډول يوه ودانۍ شته چې ملي ارشيف يې بولي.

د ملي ارشيف او سنۍ ودانۍ چې د کابل ښار په سالنگ واک کې واقع ده، د امير عبدالرحمن خان د واکمنۍ د زماني ده. نوموړي امير هغه د خپل زوی شهزاده حبيب الله خان د کار لپاره جوړه کړې وه. دا ودانۍ چې دوه پوره ده، لومړۍ پوړ يې تر ځمکې لاندي دوه سالونونه او لس خونې لري، د محمد داؤد خان د جمهوريت په لومړيو (۱۳۵۲ هـ.ش) کې د ملي ارشيف لپاره ځانگړې شوه او د عامه کتابتون تر ادارې لاندي يې فعاليت پيل کړ، خو ملي ارشيف په رسمي توگه د اطلاعاتو او فرهنگ د وزارت د يوې ځانگړې فرهنگي ادارې په توگه په ۱۳۵۹ هـ.ش کال پرانيستل شو.

د دغې ادارې د فعاليت له هماغه لومړيو څخه د تاريخي سندونو، ليکونو، د کتابونو د خطي او چاپي نسخو او نورو هنري انځوريزو اثارو پېرودل او راټولول پيل شول. په لومړي گام کې هغه ليکلي او چاپي تاريخي او هنري اثار چې د کابل په عامه کتابتون او نورو دولتي ادارو کې موجود وو، په ملي ارشيف کې ځای پر ځای شول او بيا د هغې لپاره د هېواد له گوت گوت څخه اړوند اثار راوړل شول چې دا لړۍ ترننه هم روانه ده او له يوې ورځې څخه يې بلې ته د اثارو شمېره زياتېږي.

اوس زموږ په ملي ارشيف کې ډېر ارزښتناک اثار خوندي دي. ټول هغه اثار چې اوس زموږ په ملي ارشيف کې خوندي دي، د اسلامي دورې له پيلامي څخه په راوړسته پېړيو پورې اړه لري. تر ټولو لرغونې لاس کښلي (خطي) نسخه چې په ملي ارشيف کې خوندي ده، هغه د قرآن کریم پنځه پاڼې دي چې د هوسۍ پوړيوستکي ليکل شوي او ليک يې د حضرت عثمان وخت ته منسوب گڼل شوی دی. بل لرغونی سند د تيموري



دوري د نو ميالي واکمن سلطان حسين باقرا فرمان دی چې په (۹۰۱ هـ . ق .) کال په نستعلیق لیک لیکل شوی، او س په ملي ارشيف کي خوندي دی. زموږ په ملي ارشيف کي او س د کتابونو په زرگونو خطي او چاپي نسخي، تاريخي سندونه او انځوريز لاس کښلي کتابونه او پاڼي خوندي دي. په دغو لاس کښلو نسخو کي يوه هم د پښتو د پر ارزښتاک ادبي کتاب ((پته خزانه)) نومېږي چې د هغې په تر لاسه کېدو سره پښتو ليکلی ادب د دويمې هجري پيړۍ نيمايي ته رسېږي. دافغانستان ملي ارشيف له ډېرو زياتو لرغونو او تاريخي چاپي او لاس کښلو سندونو او اثارو سره له ستر ملي او نړيوال ارزښت څخه برخمن دی او د ((سواریکا))<sup>(\*)</sup> ياد ارشيفونو د نړيوالي مؤسسي د غړيتوب وياړ يې هم تر لاسه کړی دی. د تاريخي، علمي، ادبي او نورو اثارو د خوندي ساتني ادارې (ملي ارشيف) دېدای کولو لپاره بايد هر اړخيزې هلې ځلې وکړو او يوه ملي دنده يې وېولو.

د متن لنډيز:

ملي ارشيف زموږ په هېواد کي د لرغونو لاس کښلو او چاپي اثارو، تاريخي سندونو او ليکونو د خوندي ساتني ځانگړې اداره ده چې له تاسيس کېدو يې څو لسيزې تېرېږي او او س د زرگونو خطي او چاپي کتابونو، سندونو او نورو اثارو په لرلو سره له ملي او نړيوال اعتبار څخه برخمنه ده.



- سواریکا: د ارشيفونو يو نړيوال تنظيم يا مؤسسه ده چې د ډېرو هېوادونو ملي ارشيفونه يې غړيتوب لري.





۱- خو زده کو ونکی دي دا لاندې معلوماتي جملې د خپل ټولګي په وړاندې په لوړ غږ و لولي:

◆ په ملي ارشيف کې تاريخي ليکلي اثار له خرابېدو او ورکېدو څخه خوندي ساتل کېږي.

◆ د ملي ارشيف اوسنۍ ودانۍ د امير عبدالرحمن خان د واکمنۍ په کلونو کې نوموړي امير د خپل زوی حبيب الله خان د کار لپاره جوړه کړې وه.

◆ ملي ارشيف د داود خان د جمهوريت په لومړيو (۱۳۵۲ هـ. ش.) کال کې د عامه کتابتون تر ادارې لاندې رامنځته شو.

۲- زده کوونکي دي په کتارونو وپېشل شي. يو کتار دي په متن کې د پښتو (ی) ګانې په نښه کړي، دويم کتار دي ضميرونه او دريم کتار دي فعلونه په نښه او پخپلو کتابچو کې وليکي. له هر کتار څخه دي يو تن هغه د نورو په استازيتوب پر تخته وليکي.

۳- دي لاندې پوښتنو ته ځوابونه ووايست:

- ◆ ملي ارشيف څه ارزښت او اهميت لري؟
- ◆ په متن کې د کومو شخصيتونو نومونه ياد شوي دي؟
- ◆ د ملي ارشيف د لارښوونې لپاره څه کولی شو؟



زده کوونکي دي پخپل کور وکلي کې د پخوانيو قلمي (لاس کينلو) کتابونو او نورو پخوانيو سندونو د شته والي او د هغو د ساتنې د څرنگوالي په اړه معلومات راغونډ او هغه دي په بل پښتو درسي ساعت کې د خپلو ټولګيو الو په وړاندې وولاي.





## عادل و اکمن



■ تاسو د عدالت په باب کومه کیسه او ربډلې ده؟

عدل او انصاف له ډېرو سترو او غوره اسلامي، ټولنيزو او بشري ځانگړنو څخه گڼل کېږي، مور ته پکار دي چې په هېڅ حالت کې د عدالت تله له لاسه و نه خورځو .

دلته مو په دې لوست کې د نوشیروان عادل د عدالت یوه بېلگه د کیسې په بڼه تاسې ته خوښه کړې ده. دا کیسه مو لوی احمد لیکلې او په (گنج پښتو) کتاب کې خوندي ده.

زور ورتنه نه ښايي چې په کمزوري باندې خپل زور وازمائي، که څه هم کار يې خرابيږي. وايي چې د روم پاچا، نو شېروان پاچا ته استازي لېږلي و، کله چې هغه دربار ته ورسېد، گوري چې يوه لويه ماني ده، پاچا پکې په تخت ناست دی او نور اميران او وزيران په څوکبو ناست دي. استازي چې شاوخوا وکتل، په دغې ماني کې يو ځای ورتنه کوږښکاره شو. له يو سړي څخه يې پوښتنه وکړه چې دا ځای ولې کوږږ دی؟ هغه ورتنه وويل چې دا د يوې بوډۍ کور و. په هغه وخت کې چې پاچا دا ماني جوړوله، نو هغې بوډۍ ته يې وويل چې دا کور په ما څرخ کړه، مگر د هغې رضا او خوښه نه وه، پاچا په زور سره داکارونه کړ، نو ځکه دا ځای په دې ماني کې کوږږ پاتې شوی دی. استازي وويل چې رښتيا خبره داده چې داکوږوالی ډېر ښه دی، له هغه سموالي نه چې په ظلم تر سره شوی وي، حق او انصاف دادی چې داکار نه په پخوا زمانه کې چا وپلې دی او نه مې وروسته گومان کېږي چې کوم پاچا به داکار وکړي.

پاچا چې د قصد دا خبرې واورېدلې، ډېر خوشحاله شو، انعام او ډالۍ يې ورته ورکړه او په ډېر عزت سره يې رخصت کړ.

#### د متن لنډيز:

په کيسه کې د نو مياي عادل واکمن نو شېروان د عدالت يوه پيښه بيان شوې چې نوموړي څنگه د خپلې ماني د جوړولو پر مهال د زور زياتي پر ځای له عدالت او انصاف څخه کار اخيستی دی. د خپلې ماني يوه برخه يې کړه پرېښې، خو ډيوې خواري او ښوولې ښځې حق يې په زور نه دی لاندې کړی.



مورلي احمد د پښتونخوا د هشتمتغور د تنگي او سيدونكي، د پښتو د معاصر، ساده او روان نثر له بنسټ ايښودونكو څخه گڼل كېږي. ځيني ليكلي كتابونه ترې راځي دي. په هغو كې يو ډېر مشهور اثر يې ((گنج پښتو)) دی چې لومړی ځل په ۱۸۷۲ م. كال كې چاپ شوی دی. مورلي احمد په ۱۳۰۰ هـ. ق. كال مړ دی.



۱\_ څو تنه زده کوونکي دي دغه کیسه د ټولگي په وړاندې په لوړ غږ و لولي.  
 ۲\_ که د زده کوونکو له ډلې څخه د عدالت په اړه د چا که بله کیسه زده وي، پخپله خوښه دي هغه د ټولگي په وړاندې و ابي.

۳\_ دا لاندي لغتونه د خپلمنځي نږدېوالي له مخې په بېل بېل کتار کې په پښل وليکئ:

احمد، توتکی، کتاب، زلمی، کوتره، قلم، نوشیروان، کتابچه، توتی.  
 احمد  
 .....  
 .....


- ◆ لاندي جملې په پښل په مناسبو کلمو بشپړي کړئ:
- ◆ نوشیروان يو ډېر ..... و.
- ◆ د روم د پاچا استازي له ..... څخه د مانی د کوږوالي په اړه پوښتنه وکړه.
- ◆ پاچا چې د قاصد خبرې واورېدي ..... شو او ..... يې ورته ورکړ.

- ۴- لاندې پوښتنې ځواب کړئ :
- ◆ د نر شپرونه د ودانۍ يوه برخه ولې کره جوړه شوي وه؟
  - ◆ د روم د پاچا استازي چې د ماني د کوروالي په علت پوره شو، څه يې وويل؟
  - ۵- لاندې مفردې کلمې په خپلو کتابچو کې په جمع او جمع په مفرد و اړوئ او په مناسبو جملو کې يې استعمال کړئ :

جمع	مفرد
هلاکان	سړی
قلمونه	گل
میزونه	لوست
نجونې	کور



زده کوونکي دې د کيسو څښتنې کتابونه مطالعه کړي او له هغو څخه دې د عدالت او انصاف په باب يوه کيسه په خپلو الفاظو په لنډون سره وليکي. که يې پخوا هم داسې کومه کيسه مطالعه کړې يا اوبدلې وي هغه دې په څو جملو کې وليکي. په بل پښتو درسي ساعت کې دې يې تړلگيوالو ته ووايي.





## عبدالرؤف بېنوا



■ تاسې د هېواد له او سنډيو نومباليو ليکوالو او شاعرانو څخه د چا نومونه اورېدلي او د هغو کتابونه مو لوستي دي؟  
د پښتو ادب په معاصره دوره کې څو ډېرې نومبالي او مخکښې ادبي څېرې لرو چې هغوی د پښتو ژبې او ادب د ودې او پرمختيا په لاره کې د ستاينې وړ خدمتونه او نه هېرېدونکي هلې ځلې کړي دي. له دغو نومباليو ادبي څېرو څخه يو يې عبدالرؤف بېنوا دی چې په دې لوست کې يې دريښنو.

عبدالرؤف بېنوا د مفتي عبدالله زوی، په ۱۲۹۳ هـ. ش. کال په کندهار کې زېږېدلې و. لومړنۍ زده کړې يې د کورنۍ او سيمې له ديني عالمانو څخه وکړې او بيا يې د خپل ځانگړي ذوق او علاقې له مخې د ديني او ادبي علومو او فنونو مطالعې ته دوام ورکړ. د ځوانۍ په لومړيو کې يې په شعر وېلو او ليکوالۍ پيل وکړ، ډېر ژر يې د خپل پياوړي استعداد له مخې په دغه ډگر کې د پرمختگ پړاو ونه ووهل او د شاعر او ليکوال په توگه وپېژندل شو.

په ۱۳۱۷ هـ. ش. کال د هېواد پلازمېنې (کابل) ته راغی او د وخت د ډېرې مشهورې علمي او فرهنگي ادارې ((پښتو ټولني)) غړی شو. بيا وروسته د کابل مجلې مدير شو. څو کاله يې دغه دنده په ډېر برياليتوب سره تر سره کړه، بيا د پښتو ټولني مرستيال او څه موده وروسته د پښتو ټولني لوی مدير شو. په همدغو وختونو کې څه وخت د هېواد ورځپاڼې مسوول چلوونکی هم و. په ۱۳۳۵ هـ. ش. کال د کابل راډيو د رياست چارې ورو سپارل شوي. څو کاله وروسته په مصر کې د افغانستان د سفارت مطبوعاتي استازی او بيا د دويم ځل لپاره د کابل راډيو رئيس شو. ورپسې د ولسي جرگې وکیل او په ۱۳۴۶ هـ. ش. د اطلاعاتو او کلتور و زير شو.

وروستۍ رسمي دنده يې په لېبيا کې د افغانستان د سفير په توگه وه چې له هغه ځايه امريکا ته جلا وطن شو. د سرطان د ورپېښې ناروغۍ له امله په ۱۳۶۳ هـ. ش. کال په نيويارک کې مړ او هلته خاورو ته وسپارل شو.

د قبر پر شناخته يې خپل دا شعر د وصيت په توگه ليکل شوی دی:

زما هېروانه به در ورځ و خپل وطن ته  
مړ بېل بل به رسوئ و خپل گلشن ته  
ببخوئ به ما په پاک افغانستان کې  
د پرديسو ننگياليو په جهان کې  
زما پر شناخته به ليکئ زلميو دا:  
(دلته بنڅ دی پردیس شوی بېنوا))



عبدالرؤف بېنوا پیاوړی لیکوال، شاعر، مؤرخ او هېوادپال سیاستوال و. د شعر او ادب، سیاست او تاریخ په بیلا بېلو برخو کې یې لیکل کړي دي. په سلگونو مقالې او شعرونه یې د هېواد په مطبوعاتو کې خپاره شوي او په لس گونو علمي، ادبي، تاریخي او سیاسي اثار یې د خانګړو کتابونو په بڼه چاپ شوي دي. په خپلې مورنۍ ژبې پښتو سرپرېره په عربي، اردو او انګلیسي ژبو بڼه پوهیده او په دغو ژبو کې یې لیکني او ژباړې هم کړي دي.

د چاپ او ناچاپ کتابونو شمېر یې له ۵۰ څخه زیات دی. دلته یې د ځینو اثارو نومونه اخلو: او سنی لیکوال (۱- ۲- ۳- ټوک)، د افغانستان نومیالي (۱- ۲- ۳- ۴- ټوک)، میرویس نیکه، پرېشانه افکار (د شعرونو ټولګه)، د شعرونو کلیات، زور ګناهکار (د ډرامو ټولګه) د افغانستان تاریخي پېښې، د زره خواله (ادبي لیکونه) او نور. یو شعر یې د بېلګې په توګه راوړو:

د غریب پالنه

چې وړوګي سره مور که

پاله وروره سره ورور که

داسې کره له غریبانو

هر غریب پر اوږه سمور که

هوښیاري شرافت نه دی

چې له وړکو سره زور که

له انصاف له عدله لیرې

چې د کونډو سر سر تور که

د هغو زړوګی به خور شي

د یتیم زړوګی چې خور که

د خپل قام رنځور په شاګه

تاته کوم هوښیار پیغور که



چي دانه کوي ئي نومه  
پري گومان دغله او چور که

د عبدالرؤف بينوا لنډه ادبي ټوټه:  
گرانه ملگريه!

يو گل چي څومره ډېر رنگونه ولري ښکلا ئي هم هومره زياته وي او چي څومره  
مخونه ولري هغومره د ستاينې وړ وي، خو يو انسان که دوه رنگه شو يا ئي ځان دوه  
مخي وښوده نو نور ئي مخ دکو نه وي.  
پوهان وايي: ((څنگه چي ئي، هغسي ځان ښه او څنگه چي ځان ښي هغسي  
اوسه.))

خو ځيني انسانان شته چي نه يوازي څو رنگه، خو ښي او څو مخه لري، بلکي ورسره  
څو ژبي ئي هم په خوله کي وي. او د ماهر و اېکټرانو په څېر د خپل هر رنگ او هر مخ د  
ښودلو لپاره مخصوصي صحنې لټوي او د خپلي هرې ژبي لپاره ځانته موقع گوري.  
داسي انسانان د نورو په رنگ رنگېدل نه غواړي، خو د ځان د رنگ په بدلولو کي  
دومره ماهر وي چي نور به خپل رنگ ژر غولولي شي. د مخونو په پېژندلو کي لاس  
لري، خو د دوی د مخ بڼه پېژندل د مصنوعي سپورمي په اصلي ماهيت پوهېدلو غوندې  
وي. دوی په خپله ژبه پسې نه گرځي، خو خپله ژبه د هر چا او هر ځای د اقتضا سره سمه  
گرځوي. دوی د هر مجلس د رنگ سره خپل رنگ بدلولي شي او د هر چا د خوب رگ  
ئې ځانته معلوم کړی وي. دوی په همدغه يوه ژبه غله ته وايي غلاکوه او د کور خاوند  
ته وايي: کور ستانه.

ظالم ته د ظلم لاره ښيي او مظلوم ته د انتقام اخیستلو سترگوکونه وهي.  
حاکم ته محکومين وي او محکومينو ته د حاکمانو په رنگ کي وړاندې کېږي. او که  
ورته څير شو همدا دوه مخي، دوه رنگي کسان دي چي د ټولني د طبقو ترمنځ د دې پر  
عوض چي وحدت، يو والی او ښه نيت پيدا کړي، د هغوی په منځ کي د بديني، بدگمانی



او بدبختی، توري پردي اجوري، که د حاکمي او محکومي طبقي ترمنځ واقع شي، دواړو خواوو ته داسې څرگندوي چې همدا دوی دي چې ددې دوو طبقو ترمنځ بې ارامي ساتلې ده، که دوی نه وي د هغوی ارامي به هم وپجاره شي. حال دا چې که دا دوه مخي او دوه رنگي له منځه لري شي، د طبقانو ترمنځ مستقیمه رابطه او مفاهمه پېر ژر د دوی منځ ته صمیمیت او یو رنگي راوستلای شي.

نو گرانه ملگريه!

که غواړو چې د ښه او نیکمرغه ژوند سره مخامخ شو، لازمه ده چې ددې دوه رنگي، دوه مخي او دوه ژبي، څخه لومړی ځانونه وژغورو او بیا بې په تېنگه د مخنيوي لپاره زیار وپاسو.

هر چاته او په هر مجلس کې چې څنگه یو، هغسې ځانونه وښو او چې څنگه ځانونه ښو هغسې واوسو او دا مو ډاډ وي چې یوه ورځ نه یوه ورځ به ضرور د دوه مخو مخونه تور او د دوه رنگو رنگونه ورک او د دوه ژبو ژبي وچې شي، ځکه چې ((کوږد بار تر منزله نه رسېږي.)) او ((دوي هندوانې په یوه لاس کې اخیستی کېدای نه شي.))

د متن لنډيز:

عبدالروف بېنواد پښتو ژبي پیاوړی لیکوال، شاعر، مؤرخ او هېواد پال سیاستوال و. د خپل ژوند څو لسيزې يې د هېواد په علمي او فرهنگي ادارو کې خدمت کړی، په لس گونو ځانگړي کتابونه او په سلگونو مقالې يې چاپ او خپرې شوي دي.

عبدالروف بېنواد پښتو په معاصرو شاعرانو او لیکوالو کې د لوړ ادبي مقام او دريځ څښتن دی.





۱- خو زده کو ونکی دی په خپله خوښه د متن یو پارگراف په وارسره ولولئ.

۲- د متن په پای کې مو د بینواله شعر څخه څه مفهوم واخیست؟ په خپلو کتابچو کې یې ولیکئ او هغه د تولاګي په وړاندې ولولئ.

۳- زده کوونکی دی متن په غور ولولئ او په هغو کې دې صفتونه پیدا او په مناسبو جملو کې وکارولئ.

۴- په متن کې مو ولوستل چې عبدالرؤف بینوا نومیالی لیکوال، شاعر، مؤرخ او هېوادپال سیاستوال و. ستاسې د نوموړي کوم اړخ ډېر خوښېږي خبرې پرې وکړئ؟

◆ لیکوال په توله کې څه ارزښت لري؟

۵- دالاندې نیمګړې جملې په پنسل په مناسبو کلمو سره بشپړې کړئ:

◆ عبدالرؤف بینوا د پښتو ژبې یو نومیالی..... و.

◆ عبدالرؤف بینوا په..... کې مې.

◆ عبدالرؤف بینوا له..... زیات چاپ او ناچاپ کتابونه لري.


۶- ځینې زده کوونکي دې د تولاګي مخې ته راوبلل شي چې د بینوا د نثر ګرانه ملګرېه، مفهوم په خپلو الفاظو کې تولاګیو الو ته بیان کړي.



زده کوونکی دی د خپل کور وکلي یا سیمې او ښار د کوم شاعر لنډ ژوند لیک او د شعر یوه بېلګه ولیکي. په راتلونکې پښتو درسي ساعت کې دې یې تولاګیو الو ته ولولئ.



## د ځنگلونو ارزښت



■ تاسې له ځنگلونو سره اشنا یاست ؟

■ ځنگلونه څه گټې لري ؟

ځنگلونه سربره پر دې چې دسون، د کورونو د پوښلو او د کرکيو او دروازو

د جوړولو لپاره د اړتیا وړ لږگي برابروي او همداراز د هوا په پاکوالي، د ښکلي چاپیریال او طبیعي منظر و په رامنځته کولو کې هم ستر ارزښت او اهمیت لري.

دلته به دې لوست کې د ځنگلونو په گټو او ارزښتونو خبرې کوو .



افغانستان يو غرنی هېواد دی چې زياته برخه يې غرونو نیولې ده. له دغو غرونو څخه ځینې يې په گڼو و نو او بوټو پوښلي دي چې هغو ته طبيعي ځنگلونه وايي. له دغو ځنگلونو څخه که له يوي، خوا د ودانیو د پوښلو، کرکيو، دروازو او نورو ضروري شيانو د جوړولو لږگی برابر وي، له بلې خوا يې له لږگیو څخه د سون د توکو په توگه هم کار اخلي.

د ډول ډول مېوو او کورنیو څارویو د روزني لپاره ځنگلونه وړ چاپیریال جوړوي. د وحشي حیواناتو او ډول ډول الوتونکو د استوگني لپاره یو ډېر مناسب ځای گڼل کېږي. ځنگلونو ډېرې ښکلي او په زړه پورې طبيعي منظري هم جوړې کړې دي. باید و وایو چې د ډېرو لوړو او ټیټو غرونو دښته والي په انډول زموږ د هېواد د ځنگلونو شمېره او سیمې ډېرې نه دي. د هېواد په مرکزي او شمالي برخو کې د هندوکش د لوړو غرونو لړۍ دي چې تل په واورو پټې وي او د ځنگلونو د رامنځته کېدو لپاره وړتیا نه لري. بیا هم کوم ځنگلونه چې همدا اوس زموږ په هېواد کې شته، که يې په سمه توگه ساتنه، څارنه او پالنه وشي او د یوې ملي شتمنۍ په توگه ورڅخه مناسبه گټه واخیستل شي، تر ډېره زموږ د خلکو اړتیا وي پوره کولای شي او د ملي اقتصاد په پیاوړتیا کې ډېره ارزښتناکه ونډه ترسره کولای شي.

زموږ د هېواد د ځمکې ټوله دوه میلیونه هکتاره شاوخوا ساحه ځنگلونو پوښلې ده. دغه ځنگلونه په ټول هېواد کې یو شان نه دي. د بېلگې په توگه د پکتیا، کونړ او بادغیس په ولایتونو کې دغه کچه لوړه ده، خو په مرکزي او جنوب لویدیځو سیمو کې بیا هېڅ ځنگل نشته.

د کونړ او پکتیا په ځنگلونو کې د نیترو، څېړۍ او بیوون ډېرې ونې شته چې ډېر اقتصادي ارزښت لري. د بادغیس په ځنگلونو کې د پستي ځنگلونه شته دي چې د پستي خوندوره مېوه ترې لاس ته راځي. په ننگرهار، لغمان، نورستان او نورو سیمو کې هم ځنگلونه شته دي.

که ځنگلونه له یوې خوا ستر اقتصادي ارزښت لري، نو له بلې خوا د چاپیریال او هوا





په پاک ساتلو او د سیلابونو په وسیله د پېښیدونکو زیانونو د مخنیوي لپاره هم ډېر مهم دي. مور ته لارمه ده چې د یوې ارزښتناکې ملي شتمنۍ په توګه یې د ساتنې او څارنې لپاره هلې ځلې وکړو. پر طبیعي ځنګلونو سربېره د هېواد په زیاترو سیمو کې مصنوعي ځنګلونه وکړو او ونې روزو چې د استوګنې چاپېریال مو ښکلی، هوایي تازه او په زړه پورې شي .

#### د متن لنډيز:

زموږ هېواد غرنی دی، له همدې امله په ځینو سیمو کې ډېر ګڼ او پراخ ځنګلونه لري. دغه ځنګلونه په اقتصادي او سوداګریز ارزښت سربېره د هوا په پاکوالي او د ښکلو طبیعي منظر په رامنځته کولو کې د ستاینې وړ ونډه لري. ځنګلونه د سیلابونو مخنیوی کوي او مور له طبیعي مصیبتونو څخه هم تر یوه حده ساتي. د ملي شتمنۍ په توګه یې باید ساتنه او څارنه وشي.



- ۱- زده کوونکي دې متن په چوپیتیا سره ولولي، بیا دې نور زده کوونکي د متن یو یو پاراګراف په لور غږ د نورو ټولګیوالو په وړاندې ولولي .
- ۲- زده کوونکي دې په خپلو کتابچو کې د کتاب له متن څخه د ځنګلونو ګټې وليکي او بیا دې په وار سره د ټولګیوالو په وړاندې ولولي.
- ۳- یو یو زده کوونکي دې د ټولګیو مخې ته راوغوښتل شي چې په لنډه توګه د هېواد د بیلابیلو ځنګلونو سیمې وښيي او د ځنګلونو د اهمیت په هکله خبرې وکړي.





◆ پورته عکسونو ته وگورئ او د ځانگړنو په هکله يې څو کرښې په خپلو کتابچو کې وليکئ.

۴- دې لاندې پوښتنو ته څوابونه وړايئ :

◆ ځنگلونه څه ته وايي؟

◆ ځنگلونه د چا مال بلل کېږي؟

◆ تاسې د هېواد د څوانانو په توگه د ځنگلو د ساتنې او څارنې لپاره څه وړاندیزونه لرئ.

۵- دالاندې جملې وړولئ چې په کومې زمانې (اوس مهال - تېر مهال او راتلونکې

مهال) پورې اړه لري، په چوکاټ کې يې په پېنسل وليکئ :

۱- زه پروسرېکال د کونړ ځنگلونو ته تللی وم .

۲- زه ځنگل ته ځم .

۳- زه به له خپل ورو سره د پکتيا د ځنگلونو ليدلو ته لاړ شم.



زده کوونکي دې د ځنگلي ونو او د دوی په سيمو کې د موجودو ونو نومونه ليست کړي د پښتو ژبې په بل درسي ساعت کې دې هغه پوښتنو ته ووايي.





دو لسم لوست

## لوږي او روغتيا



- تاسې له کوم ډول لوبو سره مينه لری؟
- لوبې څه گټه لری؟
- مور په تولنه او هېواد کې په سيمه ييزه، ملي او نړيواله کچه يو شمېر لوبې او ورزشونه لرو چې ډېر مينه وال لري. دغه لوبې نه يو ازي دا چې غوره بوختيا وي دي، ډېرې روغتيايي گټې هم لري. دلته په دې لوست کې پر هغو خبرې کوو .

لوبې يوازې بوختيا او وخت تېرول نه دي، بلکې د ځوانانو لپاره د بري نوري گټې هم لري. د ځوانانو پټ استعدادونه راڅرگندوي او هغوی څيرک، کورنبنې، کارکوونکي، وخت پيژندونکي، زغمونکي او ژمن روزي.

لوبې سرسره پر يوې غوره بوختيا او پورته يادو شوو بنسټونو، د بدن د روغتيا او سلامتيا لپاره هم ډبرې گټې لري. د هغو په ارزښت او اهميت بايد موږ پوه شو. پخوا به زياتره چاري او کسبون نه، لکه: ترکاڼي، اهنگري، بوي کول، لوکول او دکرنې نورې چاري د انسان د بدن او متو په زور او ځواک سرته رسېدلې. تر ډېرو ليرې ليرې و اتونونو به خلك پلي تلل، که څه هم دغه کارونه به د اړتيا له مخې ترسره کېدل، خو هغه په حقيقت کې يو ډول سپورت هم و.

اوس د عصري پرمختگونو له امله د ژونديه ټولو چارو کې ډبرې اسانتياوي رامنځته شوي دي. دکارونو لپاره لوی او واړه ماشينونه او د تگ راتگ لپاره ډول ډول وسيلې جوړې شوي دي، ځکه د انسان د بدني کار ډگر لږ او ډېر تنگ شوی دی. داچې د انسان د بدن غړي داسې ځانگړتيا لري چې که کار ترې وانه خيستل شي، سستېږي او که کار ترې واخيستل شي، ډېره ښه وده کوي او پياوړي کېږي.

هغه بېلا بېلي سيمه ييزې، ملي او نړيوالې لوبې، لکه: واليبال، فوټبال، ټينيس، باسکټبال، کرکت، هاکي، ځغاسته يا منډې وهل، لاسيو وهل، وزن پورته کول، څېره نيول (پهلواني) وزلوبه، جمناسټيک او همدارنگه د ماشومانو ځينې سيمه ييزې لوبې، لکه: پټ پټوني، رسي، لوبه، پندوس، چندری، د واورو جنگ او داسې نور چې په ځانگړي يا ډله ييزه ترسره کېږي، لوبې ورته وايي.

لوبې ډبرې جسمي او روحي روغتيايي گټې لري. د لوبو کولو پر وخت د بدن غړي په حرکت راځي. بدن خو له کېږي او له هغو سره ډېر زهرجن مواد بهرته وځي. د لوبو په بهير کې ساه ايستل گرندی کېږي، بدن نوې او تازه هوا اخلي. روحي ستړيا له منځه ځي، زړه او بدن ځينټلی کېږي. لوبې او ورزشونه د ځوانانو ترمنځ صميميت زياتوي او ان تردې چې د ملتونو ترمنځ سيالی، په لوبو کې د دوستۍ او سولې فضا رامنځته کوي.




د لوبو او ورزش یوه بله ډبره مهمه گټه دا ده چې د انسان بدني استعدادونه او مهارتونه وده کوي، ذهني، اخلاقي او ټولنيزي ځانگړني بې پالنه او روزنه مومي. د ډله ییزو لوبو له امله د لوبغاړو په خپلو کې د همکارۍ، او یو پر بل د باور او ملگرتیا روحیه پیاوړې کېږي.

تاسې باید د زده کړې د چارو ترڅنګ لوبو او ورزش ته هم مناسب وخت ورکړئ، په ځانگړو ډله ییزو لوبو او ورزشونو کې برخه واخلي چې بدن مو روغ رمت او د هر ډول جسمي او روحي کارونو سرته رسولو ته چمتو شي.

#### د متن لنډيز:

لوبې بوختیا او وخت تیرول نه دي، بلکې ډېرې نورې روغتيايي او ټولنيزې گټې هم لري. اوس د فزيکي کار او فعالیت ډگر لږ او ډېر تنگ شوی او ډېر کارونه د ماشين په وسيله تر سره کېږي. د انسان بدن داسې ځانگړنه لري چې که کار ترې وانه خيستل شي، سستېږي، که کار ترې واخيستل شي، نو ډېره پياوړتيا مومي. ددې لپاره د بېلا بېلو لوبو تر سره کول ډېر ضروري دي.

#### فعالیتونه



۱- زده کوونکي دې لومړی متن په چوپتیا سر و لولي، بیا دې ځینې زده کوونکي متن په لور غږ د ټولگيو الو په وړاندې و لولي.

۲- زده کوونکي دې په دريو برابرو ډلو و ویشل شي؛ یوه ډله دې د لوبانو سیمه ییزې لوبې، دویمه ډله دې په ملي کچه منل شوي نړیوالې لوبې او درېمه ډله دې د ماشومانو بېلابېلې لوبې لست کړي او بیا دې د هرې ډلې استازی هغه د ټولگي په وړاندې و رايي،



- نور زده کو و نکی دی هغه په خپلو کتابچو کې و لیکي.
- ۳\_ لاندې پوښتنو ته دې مناسب څو اېو نه و وایي.
- ◆ لوبې او ورزش څه شی دی؟
  - ◆ لوبې او ورزش په ټولنیز لحاظ څه گټې لري؟
  - ◆ که زموږ د هېواد لوبغاړي په نړیواله کچه په سیالیو کې بریالیتوب تر لاسه کړي، تاسې ته څه احساس پیدا کېږي؟ څو تنه دې د ټولگي په منځ کې پرې خبرې وکړي.
  - ۴\_ په متن کې فعلونه په نښه او هغه په مناسبو جملو کې وکاروئ.
  - ۵\_ زده کوونکي دې د عکس له مخې د لوبو په اړه خبرې وکړي:






۶- د لاندې جملو خالي ځايونه په پينسل په مناسبو کلمو ډک کړئ :

- ◆ لوبې او ورزش ډيرې ..... گټې لري.
- ◆ د واليبال لوبه د ..... ترمنځ کېږي.
- ◆ وزلوبه زموږ د هېواد يوه ..... ده.
- ◆ د لوبو او ورزش په ترسره کولو د انسان د بدن غړي ..... کېږي.
- ◆ لوبې د لوبغاړو ترمنځ د ..... او ..... د رامنځته کېدو سبب گرځي.



هرزده کورنۍ دې د خپلې خوښې يوې لوبې په اړه معلومات وليکي او هغه دې د پښتو ژبې په بل درسي ساعت کې ټولگي والو ته وايي.




هغه څوک چې بدنې تمرينه کوي، هيڅ ډول درملونه اړتيا نه لري، د هغه درمل او دوا په بدنې حرکتونو کې ده.  
(ابو علي سينا بلخي)





ديار لاسم لوست

## ويكتور هوگو



- تاسو په نړيوالو ادبي شخصيتونو کې د چا نومونه پيژنئ؟
- مورې ته د نړۍ د ادبي نامتو څېرو پېژندل څه گټه لري؟
- د نړۍ د ادبپوهانو په تاريخ کې ډېرې ستړې ادبي څېرې شته چې د خپلو ارزښتناکو ادبي اثارو له امله يې نړيوال نوم او شهرت تر لاسه کړی دی. له دغو ادبي څېرو څخه د فرانسې نامتو ليکوال، ويكتور هوگو هم و چې د لوړو ادبي ارزښتمنو اثارو د ليکلو له امله يې زيات نړيوال شهرت په برخه شوی دی. دلته يې په دې لوست کې دريښتو.

پیاوړی لیکوال او شاعر ویکتور هوگو په ۱۸۰۲ م. کال د فرانسې په بیزانسون ښار کې زېږېدلی دی. پلار یې د پوځ لوړ پوړی دولتي چارواکی او جنرال و. د هوگو کورنۍ د ده تر زېږېدلو څه موده وروسته د بیزانسون له ښار څخه د پاریس ښار ته ولېږدول شوه. هوگو د ځوانۍ پر مهال په شعر ویلو پیل وکړ. له ادیبانو او مطبوعاتو سره د زياتي مينې له کبله یې یوه مجله هم خپره کړه چې تر ۱۸۲۱ م. پورې یې خپرولو دوام وکړ.

د شعر ونو لومړنۍ ټولگه یې تر خپرېدو وروسته د لوستونکو له ډېر تاوده هر کلي سره مخامخ شوه او ستره ادبي جایزه یې هم تر لاسه کړه. په ۱۸۴۳ م. کال د هوگو په ژوند کې هغه مهال بدلون رامنځته شو چې ځوانه لور یې مړه شوه. تردې وروسته هوگو له ادیبانو څخه سیاست ته مخه وکړه.

کله چې ناپليون واکمن شو، ویکتور هوگو له هغه سره مخالفت پیل کړ. په پایله کې هغه اړ شو چې فرانسه پرېږدي. هغه لومړی بلژیک او بیا انگلستان ته لاړ. ویکتور هوگو د انگلستان د جرسي په جزیره کې د استوګنې پر مهال د ((مجازات)) په نامه اثر ولیکه او په همدغه کال یې د خپلو شعرونو ټولگه د ((نندار چیان)) تر سرلیک لاندې هم خپره کړه. نوموړی تر ۱۸۷۰ م. کال پورې هلته پاتې شو او خپل نور مشهور آثار د ((پېړیو حکایتونه)) او ((بینویان)) یې ولیکل.

په ۱۸۷۰ م. کال هغه مهال چې په فرانسه کې جمهوري حکومت رامنځته شو، هوگو بیرته پاریس ته ستون شو. د فرانسې خلک تر ننه هغه ته د یو ستر ملي او ولسي لیکوال په سترګه گوري. مشهورو آثارو یې نوم د نړۍ د ادیبانو په تاریخ کې د تل لپاره خوندي کړی دی. د هوگو آثار د نړۍ په ډېرو ژبو ژباړل شوي دي. ویکتور هوگو په ۱۸۸۵ م. کال د ۸۳ کالو په عمر له دې نړۍ څخه سترګې پټې کړې دي.



د متن لنډيز:

ويكتور هوگو د فرانسې نامتو ليکوال و چې د خپل ادبي شهکار ((بينو ايان)) په ليکلو يې ستر نړيوال نوم او شهرت تر لاسه کړی دی. په نړيوالو ادبيا توکي به ډېر لږ ليکوال په خپل وخت کې د ويكتور هوگو په څېر هر اړخيز نړيوال شهرت ته رسېدلي وي. د هوگو اثار په نړيوالو ژبو ژباړل شوي دي.



۱- خو زده کوونکي دې دنورو ټولگيوالو په استازيتوب متن په لوړ څېر ولولي.

◆ ځينې زده کوونکي دې د متن يو يو پاراگراف ولولي.

۲- زده کوونکي دې هغه لغتونه چې ښوونکي پر تخته ليکلي او معنا کړي دي، پخپلو کتابچو کې وليکي.

◆ خو زده کوونکي دې په تخته ليکل شوي لغتونه په مناسبو جملو کې وکاروي.

۳- زده کوونکي دې د خپل هېواد څو مشهورو ادبي شخصيتونو نومونه وليکي، ځينې دې هغه د ټولگيوالو په وړاندې ووايي.

۴- لاندې پوښتنو ته ځواب ورکړی:

- ◆ ويكتور هوگو څنگه نړيوال ادبي شهرت ترلاسه کړ؟
- ◆ ويكتور هوگو ولې او څه ډول له ستونزو سره مخامخ شو؟
- ◆ کومې پېښې د ويكتور هوگو په ژوند کې بدلون راوست؟
- ۵- د لاندې جمع نومونو مفرده بڼه په خپلو کتابچو کې وليکي، په مناسبو جملو کې يې وکاروی:

نومونه      زده کوونکي      شخصيتونه      شاعران      ادبپوهان

◆ د لاندې جملو سمه معنوي او املايي بڼه د هغو په وړاندې په پېنسل سره وليکي:



- هوگو د انگلستان او سیدونکی و . ( )  
 هوگو یو مشهور سوداگر و . ( )  
 هوگو زوی و د یو جنرال . ( )

۶- هر زده کوونکی دې د خپل څنگ تولاگوال ته له متن څخه یوه برخه د املاء په توگه و وایي او بیا دې هغه د کتاب له مخې سمه کړي.

۷- په لاندې کلمو کې نومونه، صفتونه او فعلونه جلا کړئ:

بنګلی      هوگو      لار      پیاوړی      محمود  
 خورل      نومیالی      لیکل      ژرل



داسې یو متن په کور کې ولیکئ چې د پښتو پنځه واړه (دی گانې) پکې مراعات شوي وي، په بل پښتو درسي ساعت کې یې خپلو تولاگوالو ته د تختې پرمخ ولیکئ او راغلي (دی گانې) پکې په نښه کړئ.

**ازادې**


د اسمانونو، د چمنونو او د سیندونو بې ازاره لارویانو ته زیان مه رسوئ او ازادۍ ته یې په احترام وگورئ. د دغو بېوزلو او بې گناهو ازادې مه ایساروئ چې د تقدیر او سرنوشت قاضي او حاکم ستاسو ازادې سلب نه کړي.

(وېکتور هوگو)





## د بشر حقونه



### ■ تاسې بشري حقونه پيژنئ؟

■ د نورو حق ته بايد څرنگه درناوی و لرو؟  
انسانان په ټولنه کې يو لړ حقونه لري چې دا د دوی ځانگړي حقونه دي. دغه راز په ټولنه کې د نورو حقونو په وړاندې مکلفيتونه هم لري چې هغو ته بايد درناوی وکړي.

په دې لوست کې په ټولنه کې د بشري حقونو په هکله خبرې کوو او لولو چې انسانان په ټولنه کې د کومو حقونو لرونکي دي.



الله ﷻ چي په دې نړۍ کې انسان پيداكړی، له هماغه پيله يې پرې د زيات شمېر بشري حقونو لور بڼه هم كړې ده. بشر ته د خدای ﷻ د وركړو حقونو شمېره ډېره زياته ده، لكه د ژوند كولو حق، د ملكيت لرلو حق، د زده كړې حق، د روغتيا حق، د تابعيت حق، د فكر او بيان د څرگندولو حق، د انساني كرامت او شخصيت د خونديتوب حق او نور. د ټولنيز ژوند په بهير كې وخت په وخت د زورواكو له خوا د كمزورو حقونه په زورزياتي تر پښو لاندې او له هغو څخه يې برخې كېږي. كه وگورو، له خپلو حقونو څخه دفاع او د ترلاسه كولو لپاره يې هلې ځلې ډېر اوږد تاريخ لري. ډېرې بېلگې يې په بشري تاريخ كې خوندي دي.

د اسلام د سپېڅلي دين په راتگ سره د بشر حقونو ته پوره درناوی و شو او په بېلابېلو بڼو موجود ټول توپيرونه يې له منځه يوړل. په الهي احكامو او نبوي ارشادا تو كې د دغو بشري حقونو د تثبيت په هكله ډېرې زياتې لارښوونې شته. د بېلگې په توگه كله چې حضرت ابو ذر غفاري حضرت بلال ته وويل: ای حبشي غلام! حضرت محمد ﷺ ورته وفرمايل: تور حبشي او سيد قرشي دواړه برابر او د خدای ﷻ بنده گان دي.

نو ويلاى شو چې ټول انسانان برابر حقونه لري او په ځانگړي او ټولنيز ژوند كې بايد له هغو څخه برخمن شي.

د بشري تاريخ په اوږدو كې، كه څه هم د نړۍ په گوټ گوټ كې وگړو د خپلو بشري حقونو د ترلاسه كولو لپاره ځانگړي او ډله ييزې هلې ځلې كړي او غېرونه يې پورته كړي دي، خو په نړيواله كچه داسې كومه اداره نه وه چې له هغوى څخه چې حقونه يې سلب شوي، ملا تر و كړي. د دويمې نړيوالې جگړې په بهير كې چې زيات شمېر انسانان وژل شول او په نړيواله كچه په بشري حقونو سخت تيرى و شو، د جگړې له پاكۍ ته رسېدو وروسته د دې اړتيا پيښه شوه چې په نړيواله كچه داسې يوه لايحه او قانون رامنځته كړي چې د بشر له حقونو څخه دفاع وكړي. په دې لړ كې په ۱۹۴۷ م. كال د ملگرو ملتونو د عمومي ټولني له خوا د بشر د حقونو نړيواله اعلاميه تصويب شوه. دا اعلاميه يوه سريزه او (۳۰) مادې لري. وروسته بيا په بېلابېلو وختونو كې د بشري حقونو په



اروند بېلا بېل کتونکي انسانونه تصويب شوي دي چې هريو په خپل ځای ځانگړی ارزښت او اهميت لري.

د بشر د حقونو د نړيوالې اعلاميې له مخې انسان تر هر څه لومړی د ژوند کولو، ازادۍ او د شخصي امنيت لرلو حق لري. همدارنگه هيڅوک بايد شکنجه يا ونه ربړول شي او نه دي هغه له زور زياتي، ناوړه سلوک او سپکاوي سره مخامخ کړای شي. هر څوک حق لري چې حقيقي شخصيت يې په رسميت وپېژندل شي. ټول د قانون په وړاندې برابر دي. هيڅوک دي په خپل سر بندي يا له خپل ټاټوبي تبعيد نه کړای شي. د چا په شرافت او ابرو دي تېری نه کېږي. هر څوک حق لري چې ازاد فکر وکړي، خپل فکر او نظر په ازادانه ډول څرگند کړي.

د بيان ازادې چې د بشر د حقوقو د نړيوالې اعلاميې په نولسمه ماده کې راغلي، د بشر له ډېرو مهمو او بنسټيزو حقونو څخه گڼل شوي ده. په دې برخه کې يادونه شوې ده چې هر څوک د بيان د ازادۍ حق لري او د خپل نظر په څرگندولو کې بايد ويره او ډار ونه لري. د بشر د حقوقو د نړيوالې اعلاميې دغه ماده خلکو ته دا حق ورکوي چې له هرې وسيلې څخه چې کېدای شي اطلاعات او معلومات ترلاسه کړي او يا يې نورو ته ورسوي، خو د يادونې وړ ده چې د بيان ازادې هم خپلې پولې او حدوده لري تر هغه چې په کې بشري کرامت ته سپکاوی نه وي رامنځته شوی او د هغه په وسيله د چا بشري حقوق تر پينو لاندې نه شي، د چا له ديني او مذهبي عقيدو، قومي، نژادي او توکميز حيثيت او له خپلو ملي هېوادنيو گټو سره په ټکر کې نه وي. د بيان ازادې جايز ده.

- زده کړه يا بنسټونه او روزنه چې هم د انسان له ډېرو مهمو او لومړنيو حقونو څخه ده، د بشر د نړيوالې اعلاميې په شپږو بنسټيزو ماده کې د هغې په اړه داسې راغلي دي:
- هر څوک حق لري چې زده کړه وکړي. زده کړه به لږ تر لږه په لومړنيو دورو کې وربږي. لومړنۍ زده کړه به اجباري وي، فني او حرفوي زده کړې به د ټولو په واک کې وي.

– د زده کړو موخه به د انساني شخصيت وده، د بشر حقونو ته درناوی او بنسټيزه



## ازادې وي.

– مور او پلار به د خپل ماشوم په اړه د زده کړې د ډول په ټاکنه کې لومړیتوب ولري.

– دولت مکلف دی چې د وگړو لپاره یې له کوم توپیره د زده کړې لارې چارې برابرې کړي، چې په دې توگه د خلکو د ذهني روزنې شرایط برابر شي.

د بشر د حقونو په نړیواله اعلامیه کې د داسې نورو ډېرو حقونو یادونه هم شوې ده چې هغه ټول د انسان طبیعي او تولدیز حقونه گڼل کېږي.

په نړیواله کچه ټول هغه هېوادونه چې د بشر د حقونو اعلامیه یې لاسلیک کړې ده، په ملي کچه دغه دولتونه مکلف گڼل کېږي چې د هغو رعایت وکړي. د ملگرو ملتونو د بشري حقونو اداره او د بشر د حقونو بېلابېلې نړیوالې ټولنې په نړۍ کې د بشري حقونو حالت ته پاملرنه کوي او هغه څاري.

اوس چې زموږ په هېواد کې د سولې، سوکالي، ټولنیزو او اقتصادي پرمختگونو لپاره لارې چارې برابرې شوي دي، دولت د بشري حقونو د نړیوالې اعلامیې د لاسلیک کونکي او ژمن غړي په توگه د بشر حقونو ته پاملرنه کوي. په هېواد کې د بشر د حقونو خپلواک کمیسیون رامنځته شوی چې د بشر له حقونو څخه دسرغړونې او نورو اړوندو مسایلو د څارنې چارې سمبالوي.

### دمتن لندیز:

هر انسان که ښځه وي او که نر، په ټولنه کې د ژوند کولو، د فکر او بیان د ازادۍ حق، دانساني کرامت او شخصیت د خونديتوب حق لري. په اسلام کې هم د بشر د حقونو پوره درناوی شوی دی او په نړیواله کچه هم د بشر د حقونو د ورکولو او درناوي په هکله ځانگړي قوانین رامنځته شوي او هېوادونه یې په رعایت کولو اړ او مکلف گڼل کېږي. اوس داسې ادارې او سازمانونه شته چې په ټوله نړۍ کې د بشر د حقونو حالت له ننګونې څخه څاري.







۱- خو زده کو ونکي دي په اسلام کي د بشر حقونه د متن له مخي و وایي او خو تنه دي د بشر د حقونو په نړیوالې اعلاميې کي راځلي حقونه د متن له مخي و وایي.  
 - خو زده کو ونکي دي په خپله خوښه د متن بېلا بېل پراگرافونه و لولي.  
 ۲- زده کوونکي دي په دوو ډلو و ویشل شي : یوه ډله دي په متن کي ((مفردې کلمې)) و لیکي او بله دي ((مرکبي کلمې)) او بیا دي د هرې ډلې استازي هغه د ټولگي په مخ کي و وایي.

- ۳- لاندې پوښتنو ته ځواب و وایي:
- ◆ د اسلام دین انسان ته کوم حقونه ورکړي دي ؟
  - ◆ د بشر د حقونو په نړیوالې اعلاميې کي د کومو بشري حقونو یادونه شوي ده ؟
  - ◆ دولتونه د بشري حقونو په هکله په څه مکلف شوي دي ؟
  - ◆ تاسو له دي لوست څخه څه مفهوم ترلاسه کړ ؟
  - ◆ د بشر د حقونو د ورکړي په برخه کي ستاسو نظر څه دی ؟
  - ◆ که په ټولنه کي بشري حقونه ونه کول شي، ستاسو په نظر به څه زیانونه رامنځته شي ؟
  - ۴- په لاندې جدول کي تش ځایونه په مناسبو جملو په پېسل ډک کړئ:

ماضي (تیره زمانه)	حال (اوس مهال)	مستقبل (راتلونکي زمانه)
ما لیک و لیکه.		
		احمد به راشي.
	زه لوست و ايم.	
		څوک به درس و وایي.



- ۵- لاندې جملې و لولئ او د سمې جملې په مخامخ چوکاټ کې په پينسل نښه وکړئ :
- ◆ بشر ته په تولنه کې حقونه ورکړل شوي دي.
  - ◆ بشر ته ځينې حقونه ورکړل شوي دي.
  - ◆ د بشر د حقونو فکر له دويمې نړيوالې جگړې وروسته رامنځته شوی دی.
  - ◆ له لومړۍ نړيوالې جگړې وروسته رامنځته شو.



ستاسو په شاوخوا کې د بشر د حقونو حالت څنگه دی؟ په دې اړه له خپل مور او پلار او نورو مشرانو څخه هم وپوښتئ، که مو په زړه پورې څه پيدا کړل، له ځانه سره يې يادداشت کړئ، د بلې ورځې پښتو درسي ساعت کې پرې خبرې وکړئ.



## بلخي ابن سينا



■ زموږ د هېواد لرغونو نو مياليو پوهانو په ډله کې چې په ملي او نړيواله کچه له لور نوم او شهرت څخه برخمن دي، د چا له نامه سره اشنا ياست؟ کومې داسې نامتو څېرې پېژنئ؟

موږ دخپل هېواد په تاريخ کې ډېر نو ميالي علمي او فرهنگي شخصيتونه لرو چې ويارلې علمي او فرهنگي کارنامې لري . هغوی نه يوازې زموږ د هېوادوالو ، بلکه په نړيواله کچه د ټول بشريت لپاره د ويار سبب دي . له دغو نو مياليو علمي او فرهنگي شخصيتونو څخه يو هم ابن سينا بلخي دی چې په دې لوست کې يې دريښنو .

ابن سینا بلخي زموږ د هېواد او په نړيواله کچه له سترو عالمانو، پوهانو او طبيبانو څخه گڼل کېږي. اصلي نوم يې حسين دی، په شيخ الرئيس او ابن سینا مشهور دی. په يورويت په ۳۶۳ هـ. ق. او د يوبل روایت له مخې په ۳۷۰ هـ. ق. کال د بخارا په ((افشينه)) نومي کلي کې زېږېدلی و.

پلار يې عبدالله، د بلخ له نومياليو څخه و او په سکندريه نومي سيمه کې يې استوگنه لرله.

د منصور بن عبدالملک ساماني د واکمنۍ په وخت کې بخارا ته چې د سامانيانو پايتخت و، لاړ. څرنگه چې عبدالله ډېر با تدبيره شخصيت و، دربار ته يې لاره پيدا کړه او ډېر ژر د دربار په مخور و کې وگڼل شو، هلته يې د افشينه په کلي کې ((ستاره)) نومي ښځه په نکاح کړه، خدای ﷻ زوی ورکړ، نوم يې پورې ((حسين)) کېښود چې وروسته يې د ابن سینا په نوم نړيوال شهرت پيدا کړ. او س نه يوازې زموږ هېواد پرې وياړي، بلکه يوازې له نړۍ او انسانيت پر هغه وياړ او فخر کوي.

ابن سینا دومره لوړ استعداد او پياوړی ذهن درلود چې په لس کلنۍ کې يې قرآن عظيم الشان او نور مروجه ديني علوم، د دين اصول، د ادب د علم اصول، صرف، نحو، لغت، معاني، بيان او نور زده کړل او بيا يې له محمود مساح څخه چې په هغه وخت کې د رياضي او نورو طبيعي علومو لوی عالم و، رياضي او نور علوم زده کړل.

نوموړی وروسته د طبابت په زده کړه بوخت شو. شپاړس کلن و چې د خپلې سيمې په نومياليو ديني عالمانو او طبيبانو کې وشمېرل شو، د نوم او شهرت اوازي يې هر لور ته خپرې شوې. وايي چې يو ځل نوح بن منصور ساماني پاچا ډېر ناروغه شو، نو ابن سینا د هغه دارو درمل وکړل. هغه ژر جوړ شو، کله چې منصور د ابن سینا دا بې ساري پوهه او استعداد وليد، سمدستي يې هغه ته اجازه ورکړه چې د پاچا له ځانگړي شاهي کتابتون څخه گټه واخلي.

ابن سینا چې د ډېر تيز ذهن او قوي حافظې خاوند و، په ډېره لږه موده کې يې د هغه کتابتون ډېر مهم کتابونه ولوستل او د هغو زياتې برخې يې خپلې حافظې ته وسپارلې.



په ۲۱ کلنۍ کې يې د کتابونو په تاليف پيل وکړ او د ژوند ډېره برخه يې په ليکلو او لوستلو تېره کړه. هغه هېڅکله په ليکلو او لوستلو نه ستړی کېده. که د ورځې به يې حکومتي او دفتري کارونه کول، نو د شپې به يې تر ډېره وخته مطالعه کوله او يا به يې کتابونه ليکل. هغه په ليکلو کې دوامه چټک و چې د خپل مشهور اثر (شفاء) اتمس توکه يې په شلو مياشتو کې ليکلي دي.

ابن سينا د پلار تر مړينې وروسته هم په بخارا کې و او د نوح بن منصور ساماني په دربار کې يې ښه درناوی کېده. خو کله چې د سامانيانو واکمني گډه وده شوه او د غزنويانو تر سلطې لاندې راغلل، نو ابن سينا گرانج ته لاړ.

کله چې سلطان محمود غزنوي ټوله بخارا ونيوله، څرنگه چې هغه د ابن سينا له علمي مقام، نوم او شهرت څخه خبر و، غوښتل يې چې له ځان سره يې غزني ته راولي، په هغه پسې يې خپل استازی ورو لېږه، خو راغی او له هغه ځايه نشاپور ته او بيا جرجان ته ولاړ. هلته د قابوس واکمني وه چې ډېر علم پالونکی واکمن و. د ابن سينا يې ډېر درناوی وکړ. ابن سينا هلته په طبابت لاس پورې کړ او ډېر ژر د لور نوم او شهرت خاوند شو. کله چې هلته اړ و دوړ پېښ شو، ابن سينا (ری) او بيا همدان ته لاړ. هلته شمس الدوله امير و. کله چې ابن سينا د هغه د ناروغۍ درملنه وکړه، د وزارت چارې يې وروسپارلې. ابن سينا په همدغه وخت کې د خپل شاگرد ابو عبيدالله په غوښتنه د (الشفاء) او (القانون) مشهور کتابونه وليکل چې نړيوال شهرت لري او په ډېرو ژبو ژباړل شوي دي. ابن سينا د خپل وخت ډېر لوی ديني عالم و. د ديني علومو په بېلا بېلو برخو، لکه تفسير، حديث، فقه، صرف، نحو او نورو په هکله يې زيات شمېر اثار ليکلي دي.

نوموړی يو لوی فيلسوف و. د منطق، فلسفې، روحياتو او اخلاقو په هکله هم ډېر تاليفات لري. لوی طبيب او حکيم و. د طبابت په هکله يې داسې کتابونه ليکلي دي چې اوس هم د اروپا او نورې نړۍ په پوهنتونونو او طبي تعليمي مرکزونو کې لوستل کېږي.



ابن سینا په دري، عربي، او تركي ژبو ښه پوهېده او ليكنې يې پرې كولي شوې او شعرونه يې هم پرې ويلي شول. لنډه دا چې ابن سینا د ژوند او پوهې په هره برخه كې خپل فكر او قلم ازمويلى دى او ډېر ارزښتمناك اثار يې رامنځته كړي دي، ((د افغانستان نوميالى)) د كتاب مؤلف د ابن سینا د كتابونو يو اوږد لست راخيستى چې د هغه له مخې يې د ټولو تاليف كړو او ژباړلو كتابونو شمېره ۴۵۴ ته رسيدلي ده.

دغه نوميالى عالم لومړى د قونج او بيا د ميرگيو (صرخ) په ناروغۍ اخته او د ۴۲۸ هـ . ق . كال د روژې په لومړۍ نيټه د جمعې په ورځ په همدان كې وفات او هلته خاورو ته وسپارل شو.

#### د متن لنډيز:

ابن سینا زموږ د هېواد د نومياليو علمي فرهنگي شخصيتونو له ډلې څخه دى چې نه يوازې د هېواد او سيمې، بلکې په نړيواله کچه له ستر نوم او شهرت څخه برخمن دى . نوموړى نه يوازې ستر عالم او فيلسوف و ، بلکې د خپل وخت له پياوړو حکيمانو او طبيبانو څخه هم گڼل شوى دى او داسې علمي اثار يې ليکلي چې اوس د اروپا په پوهنتونونو كې لوستل كېږي او په عامه كچه ترې گټه اخيستل كېږي.

#### فعاليتونه



- ۱- هر زده کوونکی دې په خپل وار له متن څخه د خپلې خوښې، بېر اگراف ولولي. نور زده کوونکي دې ورته په څېړتيا سره غور ونيسي.
- ۲- هر زده کوونکی دې د خپل څنگ ملگري ته د متن يوه برخه د املاء په توگه ووايي.



و روسته دي بيا دواړه خپل ليکلي متنونه د کتاب له مخي اصلاح کړي.

۳\_ دي لاندي پوښتنو ته څو اېونه ورکړئ :

- ◆ ابن سينا د عمر په کوم پړاو کې د ديني علومو زده کړه پای ته ورسوله ؟
- ◆ ابن سينا ته چا اجازه ورکړه چې له شاهي کتابتون څخه گټه واخلي ؟
- ◆ د ابن سينا مشهور کتاب څه نومېږي او د څه په هکله دی ؟
- ◆ د ابن سينا کتابونه چېرې او په کومو طبي ښوونيزو او روزنيزو مرکزونو کې لوستل کېږي ؟

۴\_ په متن کې راغلي خاص نومونه او صفتونه په نښه او په خپلو کتابچو کې يې وليکئ .

- ◆ د لاندي فعلونه د زمانې له مخې معلوم او په خالي ځايونو کې يې په پېسل وليکئ :
- (            )            زه کار کوم            ◆
- (            )            ته به درس ولولې            ◆
- (            )            تا ليک ليکلی دی            ◆

۵\_ له دي لاندي کلمو څخه په خپلو کتابچو کې جملي جوړې کړئ :

زه	ابن سينا	ښوونکی	لوبې	درس	پلرنی
درناوی	گټه	ورځ	ټاټوبی	کوم	ته
وايم	اصلي	ډېر	روغتيا	هره	دی
بلخ	د خپل	لړی			

۶\_ زده کوونکي دي په دريو ډلو ويشل شي : يوه ډله دي په دي متن کې څو مشکل لغتونه را واخلي، يو تن دي د نورو په استازيتوب هغه پرتخته وليکي. د بلې ډلې څو زده کوونکي دي هغه معنا کړي. د درېمې ډلې څو تنه دي هغه په خپل وار سره په مناسبو جملو کې استعمال کړي.





د افغانستان د مشهورو او علمي څېرو په اړه له خپلو مشرانو وپوښتنئ او يا که خپله معلومات لرئ په خو کرښو کې يې وليکئ. په راتلونکي پښتو درسي ساعت کې يې تولاگيوالو ته ولولئ.





## د کابل بالا حصار



■ تاسې کله پخپلو سيمو يا نورو سيمو او ولايتونو کې لرغوني کلاگانې ليدلې دي؟

هغه لورې کلاگانې چې په لرغونو زمانو کې د پوځي او سياسي موخو لپاره پر خونديو او لوړو ځايونو جوړې شوي دي، بالا حصارونه يې بولي. زموږ د هېواد په ځينو ولايتونو کې هم دغه ډول کلاگانې شته چې زياتره اوس د کنډوالو په توگه پاتې دي، يوه هم د هېواد په پلازمېنه (کابل) کې ده چې د کابل بالا حصار يې بولي. په دې لوست کې يې دريښتو.

زموږ د هېواد په ځينو ولايتونو کې د پوځي او دفاعي موخو لپاره په لوړو وځايونو کې کلاگانې او بالا حصارونه جوړ شوي دي چې هر يو يې په خپل ځای د تاريخي لرغونتوب له کبله ارزښت لري. هغه کلاگانې چې پر لوړو وځايونو او غونډيو جوړې شوي، د بالا حصارونو په نامه يادېږي. د کندوز، غزني، زابل، پکتيا او کابل بالا حصارونه يې ډېرې نښې بېلگې دي.



### د غزني بالا حصار

د کابل د اوسني ښار په سهيل ختيځه برخه کې يوه جنگي کلا ده چې د يوري غونډۍ پر لوړه هواره سطحه له ډبرينو پلنو ډيوالونو څخه جوړه شوې او د کابل د بالا حصار په نامه يادېږي.

دا کلا چې له سويل لورېدېځي خړانه د شېر درازي د غره د سر په ډيوال پورې نښتي، تر اوسه يې ډبرين برجونه پر ځای ولاړ او د ليدونکو پاملرنې وړ دي. د بالا حصار په شمالي لمنه کې يو لرغونی کوچنی ښار ودان و. له دې څخه څرگندېږي چې د بالا حصار ارگ د سلطنتي حاکمانو او چارواکو د ناستې، د نغدي پاڼگو (خزانو) او ارزښتمنو څيزونو د اېښودلو او ساتلو ځای و.

داسې ټيکاري چې يو وخت به همدلته د هېواد او سيمې د واکمنانو برخليک ټاکل کېده، د پاچاهانو پر سر تاجونه اېښودل کېدل او له دغه ځايه د ملي پت او د هېواد د ساتنې، د واکمنۍ د پراختيا او اداره کولو لپاره کارونه سمبالېدل. د کابل لرغونې ښار له بالا حصار پرته د پاچهۍ بل مقر نه درلود.

دې غونډۍ ته په کتنه ويلاى شو چې بالا حصار د لوگر د درې په خوله کې پروت



دی. د شپږ دروازي جوړښت او موقعیت د بالاحصار دفاعي ارزښت نور هم زیات کړی دی چې تر اوسه پورې د کابل بالاحصار، د کابل ښار پر گرد چاپېره د یوې حکامي نقطې حیثیت لري. دغه ودانۍ چې زموږ د لرغوني تاریخ یوه روښانه نښه گڼل کېږي، د جوړولو د وخت او نېټې په هکله یې د تاریخ پوهانو بېلا بېلې نظریې موجودې دي.

د تاریخي څېړنو له مخې د دغې تاریخي کلا لرغونتوب د اسلام له راتگ څخه د مخه زمانې د یقینانو دورې ته رسېږي. دغې تاریخي کلا د وخت په اوږدو کې ډېر زیانونه هم لېدلي دي. د احمد شاه بابا او تیمور شاه د واکمنیو پر مهال بیا رغول شوي ده.

له انګلیسي چارواکي کښوناری سره د افغانانو جگړې او دغه د وژل کېدو د غچ په موخه د کابل بالاحصار یو ځل د اور په لمبو کې سوځېدلی دی. د نادر خان د واکمنی پر مهال بیا ورغول شو او حربي لېسه په کې جوړه شوه. وروسته بیا دا ځای په ۱۳۴۵ ه. ش. کال کې د حربي پوهنتون لپاره ځانگړی شو.



زموږ د هېواد تاریخي ځایونه او جنگي کلاگانې د دې ښکارندويي کوي چې زموږ نیکونو او پلرونو د خپل هېواد دساتني لپاره د خپل توان په اندازه زیار ایستلی او زموږ گران هېواد یې د خپلې وینې په بیهه د پرديو له ولکې څخه په میرانه ساتلی او موږ ته یې په خپلواکه توگه په میراث پرېښی دی، پر موږ هم لازمه ده چې د خپلو پلرونو او نیکونو په څېر د خپل هېواد د ساتني او ودانۍ لپاره هلې ځلې وکړو.

سربره پر دې د یو ارزښتناک فرهنگي میراث په توگه باید د دغې لرغونې ودانۍ بیا رغونې او ساتني ته ځانگړي پاملرنه وشي.



### د متن لنډيز:

د کابل بالا حصار د يو لرغوني فرهنگي ميراث په توگه له ستر ارزښت او اهميت څخه برخمن دی. دغه تاريخي کلا چې اوس د يوې کنډوالي په بڼه پاتې ده، د تاريخ په اوږدو کې يې ډيرې لورې ژورې ليدلې او په هره پيړۍ او پورۍ کې د واکمنانو د ناستې ځای او پلازمېنه وه. دغه ودانۍ اوس بيا رغونې او د ساتنې لپاره ځانگړې پاملرنې ته اړتيا لري. د کابل بالا حصار د افغانستان د تاريخ يوه نه هيريدونکې او د ارزښت وړ برخه ده.



- ۱- زده کوونکي دې په خپل خپل وار د لوست يو يو پاراگراف په لور او از ولولي.
- ۲- په خپلو کتابچو کې پنځه داسې جملې وليکئ چې له متن سره نژدې تړاو ولري.

◆ له متن څخه پنځه داسې کلمي راخوښې کړئ چې د ((پ)) په توري پيل شوي وي په خپلو کتابچو کې يې وليکئ او په مناسبو جملو کې يې وکاروئ.

۳- زده کوونکي دې په دوو ډلو بيل کړای شي: د يوې ډلې يو تن د نورو په استازيتوب د متن يو پاراگراف ولولي. ښوونکي دې د هغه په اړه ځينې پوښتنې پر توره تخته وليکي او د هغې بلې ډلې له ځينو زده کوونکو څخه دې يې ځواب وغواړي. بيا دا بله ډله هم په همافه ډول له متن څخه بل پاراگراف ولولي، ښوونکي يې پوښتنې پر تخته ليکي او د بلې ډلې له څو زده کوونکو څخه يې ځوابونه غواړي. دا لړۍ د وخت په پام کې نيولو سره دوام مومي.

۴- دې لاندې جملې ته دې هر زده کوونکي د خپل ذوق له مخې په مناسبه توگه پراختيا ورکوي او په پينسل دې څو پرله پسې معنا لرونکې جملې وليکي:



مورن بنو ونځي ته د زده کړې لپاره راځو او غواړو چې

۵- دغو لاندې پوښتنو ته ځواب ووايئ:

- ◆ بالا حصارونه د کومو موخو او هدفونو لپاره جوړ شوي دي؟
- ◆ بالا حصارونه او س مورن ته څه ارزښت او اهميت لري؟
- ◆ که د بالا حصارونو بيا رغونه او ساتنه ونشي، څه به پېښ شي؟
- ◆ که چېرې د هېواد په يو بل ولايت کې کوم بالا حصار پيژنئ د هغه په هکله د ټولگيو الو په مخکې څه ووايئ.
- ۶- دوي داسې جملې وليکئ چې دوه صفتونه پکې راغلي وي.
- درې داسې جملې وليکئ چې د درې وارو زمانو (اوس مهال - تير مهال - راتلونکي مهال) فعلونه پکې راغلي وي.
- ۷- ځينې زده کونکي دي د ټولگي مخې ته راوبلل شي چې د بالا حصار د ارزښت او اهميت په اړه خبرې وکړي.



که په سيمه کې مو کومه پخوانۍ کلا يا ودانۍ وي، په اړه يې معلومات وليکئ د پښتو په بل درسي ساعت کې يې د ټولگي په وړاندې ولولئ.



## د سبا فکر

هر څوک د خپلې راتلونکې په فکر کې وي. زيار گالي، کراوونه زغمي، هڅه کوي او په دې هيله وي چې سبا يې تر نن بڼه شي. خواران په دې هيله وي چې بډايان شي. زده کوونکي په دې هيله وي چې زده کړه يې سرته ورسوي. د هېواد او ټولني خدمت ته آماده شي. مساپر په دې تکل کې وي چې خپل کور، کلي او ټاټوبي ته ورسوي. رنځوران په دې ارمان وي چې له رنځ او رېري څخه خلاص شي.


همدغه د سبا د بڼه والي هيلې او هڅې دي چې د نړۍ په هر څه کې کې پرله پسې بدلون، پرمختگ او سمون راولي. له چا سره چې د خپلې سبا ورځې فکر نه وي، خپلې بڼې اښکې ته اميدوار نه وي او د خپلو بڼو هيلو د پوره کېدو له پاره زيار و نه باسي، هغه په ژوند کې ښکمرغه کيدلی نه شي. انسان د اميد او عمل په رڼا کې پرمختگ کوي.

مورې چې نن په بڼو ونځي کې سبق وايو، بايد خپلې سبا ته اميدواره و اوسو. دا په دې گڼي چې غير حاضري ونه کړو، خپل درسونه بڼه ياد کړو، کورنۍ دندې ترسره کړو. د خپلو بڼو ونکو په لارښوونو عمل وکړو او له همدغې شينې څخه د کار او زيار لپاره تکل وکړو او ورته ملا وتړو.



## ادبیه او باقدييره مېرمن

بي بي زينب



■ تاسې د هېواد په پخوانيو نوميايو مېرمنو کې د چا له نامه سره اشنايي لری؟  
زموږ لرغوني هېواد د تاريخ په اوږدو کې له ښځو او نارينه و څخه ډېر  
نوميايي علمي، فرهنگي او سياسي شخصيتونه په خپله غېږه کې روزلي او پاللي  
دي. د دوی وياړلي کارنامي د تاريخ په پاڼو کې په زرينو کرښو ليکلي شوي دي.  
يوه له دغو نوميايو څخه مېرمن زينب ده چې د فرهنگ او سياست په دواړو  
ډگرونو کې تلپاتې کارنامې لري، په دې لوست کې به دريښتو.

بي بي زينب چې زموږ د هېواد د نومياليو فرهنگي او سياسي شخصيتونو له ډلې څخه ده، د ملي مشر مير ويس خان نيکه لور وه.

نوموړې د خپل وخت د دوډيزو ديني او ادبي علومو زده کړې په هغه وخت کې د کندهار له نوميالي ديني عالم ملا نور محمد غلجې څخه چې د مير ويس نيکه د کورنۍ ځانگړی ښوونکی و، ترسره کړې وې.

زينب چې له غوره اخلاقو، لوړې پوهې او فضيلت څخه برخمنه مېرمن وه، سرپرته پرې چې د خپلې کورنۍ د ښځو د ښوونې او روزنې او ليک لوست د زده کړې چارې يې په پوره اهتمام سرته رسولې، له خپل وروښاه حسين هوتک سره يې هم د حکومت د چارو په سمبالښت کې مرسته کوله.

د پټې خزانې مؤلف محمد هوتک چې د دغې نوميالې مېرمنې هم مهال ليکوال او د شاه حسين هوتک د دربار له علمي، ادبي شخصيتونو او مخورينو څخه و، په ((پټه خزانه)) کې يې د دې نوميالې مېرمنې د پيژندگلوي په اړه ليکلي دي:

(( بي بي زينب ډېره هوبښاره، عالمه او په چارو پوهه ښځه ده، د پاچا (شاه حسين هوتک) په چارو کې تدبير ونه کوي. په خپله رايه او مشوره د چارو ستونزې حل کوي. د وخت پاچا د هغې په مشورو عمل کوي او نصيحتونه يې په غور اوري. ))

د پټې خزانې د مؤلف د څرگندونو له مخې بي بي زينب د ديني علومو او د حکومت په کارونو کې پر پوهې سربره ادبیه او شاعره هم وه. د پښتو او دري شاعرانو د اشعارو ژوره مطالعه يې درلوده. پخپله يې هم پښتو شعر وايه او د ادبيانو او شاعرانو ډېر درناوی يې کاوه. د ژوند ډېره برخه يې په عبادت، مطالعه او د پاچا د حرم مېرمنو ته د علومو په تدريس او دليک لوست د ښودنې په چارو تېراوه.

د ((تاريخ افغانستان)) د ليکوال سيد ظهور الحسن موسوي د وينا له مخې هغه مهال چې نادر افشار پر کندهار بريد وکړ او ښار يې کلابند کړ، بي بي زينب په دغه يو کال او څو مياشتني دفاع کې د يادونې او ستاينې وړ نقش درلود او د هغو افغاني مشرانو په ډله کې هم شامله وه چې د متارکې د شرطونو په باب يې په ۱۱۴۹ هـ. ق. کال له نادر افشار





سره خبري کولي.

د دغي نوميا لي، مېرمني ژوند تر همدغه پورتي کال پوري يقيني دی. کله چې نادر افشار کندهار ونيو، شاه حسين هوتک يې له خپلي کورنۍ سره د فارس ماندران ته جلا وطني کړ، مېرمن زينب هم له خپل ورور سره په دغه سفر کې ملگري وه. تر دې وروسته يې بيا د ژوند د پېښو په هکله تاريخي سند او معلومات په لاس کې نشته.

د مېرمن زينب د شعر و نو ديوان تر اوسه نه دی ترلاسه شوی. د شعر يوه بېلگه يې چې په ۱۱۳۷ هـ. ق. کال يې د خپل ورور شاه محمود هوتک د مړينې په وېر نه کې وېلي، د پتي خزاني په وسيله خوندي شوي او تر مورې رارسيدلي ده. د دغه شعر په لوستلو سره مور ته د نومورې مېرمني علمي او ادبي څېره ښه راڅرگنديدای شي. په پای کې يې د شعر خو کړۍ لولو:

غږ سو چې ورور تېر له دنيا سو، نا  
کندهار واړه په ژړا سو، نا

زړه مې په وير کې مبتلا سو، نا  
چې شاه محمود له ما جلا سو، نا  
دا روڼ جهان راته تور تم دی، نا  
زړه د بيلتون په تيغ کړم دی، نا  
هوتک غمجن په دې ماتم دی، نا  
د پاچهۍ تاج مو برهم دی، نا  
چې شاه محمود تېر له دنيا سو، نا  
کندهار واړه په ژړا سو، نا

xxx

ځوان و، سپره د توري جنگ و، نا  
ولاړ د کام په نام او ننگ و، نا



شاه محمود هوتک

دښمن له ده په وینو رنگ و، نا  
پر میدان شیر و یا پلنگ و، نا  
افسوس چي مرگ د ده په خوا سو، نا  
کندهار واړه په ژړا سو، نا

xxx

محموده نه یوازي خور ژاري  
پر مرگ دي ټوله کلي کور ژاري  
خپلوان لا شه پاچا دي ورور ژاري  
پښتون دي ټول په واويلا سو، نا  
کندهار واړه په ژړا سو، نا

xxx

اصفهان پاته تاج نسکور عالمه  
چي شاه محمود سو نن په گور عالمه  
د پښتون لمر سو، تياره تور عالمه  
راټه دښمن به کا پيغور عالمه  
چي پاچا ولاړ پښتون گدا سو نا  
کندهار واړه په ژړا سو نا

xxx

لښکر سو خپور پښتون ولاړ دی اريان  
په خاورو ځای کا شاه محمود عاليشان  
پاته سو تخت و تاج د ټول اصفهان  
زړه يي راسور سو، کا خوښي دښمنان  
وايي پښتون اوس يي پاچا سو، نا  
کندهار واړه په ژړا سو، نا



اورم ناري د غم چي کړينه فرياد  
پښتون په مرگ د شاه محمود سو برباد  
زړونه چي تل به وه بنادمن سوه نابباد  
د ساندو بڼخ دی چي راوړينه بې باد  
ما تم زده پير و برنا سو، نا  
کندهار واړه په ژړا سو، نا

xxx

وروره! مقر دي ستا مولا کي جنت  
در دي کي تاته پسهلہ مرگه راحت  
روح دي وه بناد په لويه ورځ د قيامت  
مخ دي وه رون د خدای په سرور رحمت  
د خالق رحم تل پر تا سو، نا  
کندهار واړه په ژړا سو، نا

د متن لنډيز:

بې بې زينب د مېرويس خان نيکه لور، عالمه، اديبه، فاضله مېرمن وه. د خپلې کورنۍ بڼځو ته د ليک لوست او ديني علومو پر زده کړه سر بيرته بې له خپل ورور شاه حسين هوتک سره د سلطنت او واکمنۍ د چارو په سمبالښت کې هم مرسته کو له. شاعره هم وه او په ادبياتو کې يې ژوره مطالعه درلوده. د شعر ديوان يې تر اوسه نه دی ترلاسه شوی.





۱- د دغه متن يو پراگراف دې زده کوونکي په خپل خپل نوبت په لور غږ و لولای.  
۲- ځينې زده کوونکي دې د ټولگي مخي ته راوبلل شي چې د شعر مفهوم په خپلو الفاظو کې ورايي.

۳- دې لاندې پوښتنو ته ځوابونه ورايئ:

- ◆ مېرمن زينب څوک وه؟
- ◆ مېرمن زينب د خپلې کورنۍ ښځو ته د علومو او د ليک لوست په زده کړې سرپرته نورې څه چارې پر مخ بيولې؟
- ◆ د مېرمن زينب په اړه کړه معلومات موندل شوي دي؟ که نه، نو ترلاسه شوي دي؟

۴- متن دې په غور و لوستل شي او په هغه کې دې راغلي خاص نومونه په کتابچو کې وليکل شي.

۵- پنځه داسې جملې وليکئ چې د پښتو بېلابېلې (دې) گانې پکې راغلي وي.

۶- په دې لاندې جملو کې خالي ځايونه په مناسبو کلمو په پېنسل سره ډک کړئ:

- ◆ مېرمن زينب زموږ د ملي مشر ..... لور وه.
- ◆ زينب يوه عالمه، فاضله او ..... مېرمن .....  
◆ مېرمن زينب له خپل ورور ..... سره د پاچاهۍ د چارو په سمبالښت کې ..... کوله.



که مېرمن زينبې ته ورته کومه شاعره پېژنئ په اړه يې معلومات وليکئ. په دې اړه له کتاب، مور او پلار نه هم مرسته غوښتئ شئ. بله ورځ يې په ټولگي کې واوروئ.



## کتاب او کتابتون



■ تاسې د ښوونځي له کتابونو پرته کله نور کتابونه مطالعه کړي دي؟  
که مو مطالعه کړي وي چېرې، کوم او د چا کتابونه و و ؟  
د پوهې او معلوماتو د ترلاسه کولو او ذهني ودې لپاره کتاب تر ټولو غوره  
او اغېزناکه وسيله ده. د کتابونو تر لاسه کولو او مطالعې لپاره بيا تر ټولو ښه  
ځای کتابتون دی. په دې لوست کې د کتاب، کتابتون او مطالعې په اړه معلومات  
درکو و .

مورډ په داسې زمانه کې ژوند کوو چې کتابونه ډېر او تر لاسه کول يې اسانه دي. اوس هم ډېر وگړي د کتاب په قدر او ارزښت نه پوهېږي او له گټو يې ناخبره دي. دوی په دې نه دي پوه چې کتاب هغه ښوونکي دی چې مورډ ته وربا او يې له کوم بدله زده کړه او معلومات را کوي. هېڅکله نه ستړی کېږي، تل مورډ ته سترگې پر لار دی. هر وخت مو چې ورته مراجعه وکړه، په ورښ تندي مو مني او هر کلی راته وايي. هر څه چې ترې وپوښتو په نرمۍ او سره سينه ځواب راکوي او په هغه څه چې نه پوهېږو، په ډېره مهرباني يې را زده کوي.

که په غور وگورو له کتاب څخه غوره شی او له کتابتون څخه غوره ځای په نړۍ کې نشته. که څوک غواړي چې د سوکاله او نيکمرغه ژوند خاوند شي، خپله موخه دې د کتابتون په گوښه او د کتابونو په پانوکې ولټوي او پر دې ډاډه اوسي چې (پلټونکي موندونکي دی.)

کتاب د انسان لپاره ډېر ښه دوست او ملگري دی. له کتاب سره ملتيا او ملگرتيا، مورډ د عادي وگړو له چاپېريال څخه د ډېرو لوړو افکارو او تصورونو نړۍ ته بيايي، له لوړو او سترو انسانانو سره مو ملگري کوي او د هغو له فکر او نظر څخه مو خبروي.

کله چې مورډ کتابتون ته ننوځي، هلته په ښکاره يو څو المارۍ ويښو چې کتابونه او پاڼې پکې ځای پر ځای شوي دي، نوره چوپه چوپتيا خبره وي او هېڅ څوک نه او رېدل کېږي. کله چې کتاب راواخلي او پاڼې يې واړوي، هماغه غلې کتاب په خبرو پيل وکړي، په حيرانوونکي چټکتيا سره مو تر ليرې ليرې واټن پورې بيايي. يو نوميالي ايټالوي پوه (پترازاک) د خپلو کتابونو او کتابتون په ستاينه کې له پند او خوند نه ډکې ډېرې خبرې لري. نوموړی وايي:

((زه يوه ډله ملگري او دوستان لرم چې شپې او ورځې له هغو سره تېروم. زما ټول دوستان د نړۍ نوميالي دي چې پېرۍ او زمان پکې خوندي دي. دغو دوستانو ډېر لېرې واټنونه وهلي او زما تر کوره رارسيدلي دي. دوی زما په زړه او سترگو کې ځای نيولی دی. هر وخت چې وغواړم، د هغو ليدو ته ورځم او چې هر چېرې ځم له ځان



سره يې بيليم. دو مړه خوږه ژبې دي چې څوک يې په خبرو نه مېرېږي. د ژوند پټ رازونه راته څرگندوي. د تېرې زمانې د پند او خوند کيسې راته کوي او د انسانانو برخليکونه راښيي. په دې مې پوهوي چې څرنگه ژوند وکړم، چې خواشيني شم په خوږو او ملاگينو خبرو مې د غم اور وژني او خوښوي مې. د نيکمرغي لارې راښيي او هغو ته د رسېدو لپاره خپلې غوره لارښوونې له ما څخه نه سيموي.

دا چې زما دا ملاگري او دوستان ماته څومره گټې را رسوي، زما ژبه يې د ستايلو او شمېرلو وس او توان نه لري.»

کتاب هغه خواخوږی او مهربان ملاگری دی چې خيانت، دوه مخي توب، کينه نه پېژني او په زړه کې يې رښتینوالی، وفا او لوړينه په څپو ده. له خپل ملاگري او مينه وال سره يې هيڅ کله هم خيانت نه دی کړی او نه يې کړي. کټ مټ د يوې هندارې په څېر، ښه او بد پکې يې له تېروتنې پخپل رنگ برښي او خپل هر څه زموږ مخې ته ږدي. رښتيا رښتيا وايي، عمر يې تېر کړی، تجربې يې ترلاسه کړي، له هر بڼه يې رنگا رنگ گلو نه راټول او ښکلي غوښچې يې ترې جوړې او زموږ مخې ته يې اېښي دي.

په يوازېتوب کې له موږ څخه نه عافله کېږي او نه پېرېږدي چې زموږ يوه شېبه عمر هم يې ځايه تېر شي.

که زموږ د تېر ژوند تياره گوتونه روښانه کوي او د تېرو خلکو کره وږه، ټولنيزې اړيکې، تدبير او برخليک راته بيانوي، د هغوی سرښندنې، علمي او ادبي غورځنگونه، بېلابېلې موندنې، موجودې ستونزې او هلې ځلې زموږ د سترگو په وړاندې انځوروي چې موږ يې د خپل ژوند سرمشق وگرځوو او د عبرت درس ترېنه واخلو. کله بيا زموږ غوږونه ته د خوږ ژبو ويناوالو خوږې، له ساز او سوزه ډکې ويناوي زمزمه کوي او کله بيا د يو خوږ ژبې واعظ په توگه موږ ته د ژوند، پند او خوند خبرې کوي او په غوره افکارو مو د زړه او ذهن روژه او پالنه کوي. ديني، اخلاقي او ټولنيز گټور معلومات او پوهه راته وړيا والی کوي.

خو په ياد ولری چې له ښو کتابونو سره مينه لرل د انسان لپاره د ډېرې ښې ملاگريا

زبیری دی. پام کوئی چپي بی خایه هوسونه مو د نفس د بی لاری کو لو په لپه او تکل کي دي، یو ازې او یو ازې همدا ملگری مو له دغې تېروتنې، بنویښني او ناوړین څخه ژغورلی شي. هره وړخ مو په بره بیایي، فکر او خیال ته مو د الوتو لو او لوړ تللو واک او ځواک ورکوي، پوهه مو بشپړ وي، اخلاق مو غوره کوي او روح مو خوځنده او بیابوړی کوي.

د هر چا لپاره، خو په ځانگړې توگه د ځوانانو لپاره کتاب ډېر او تر هر څه غوره ملگری دی، نو له لوستلو یې ډډه مه کوئ. له ښه کتاب سره د ژورې مینې په پایله کې به یوه شی چپي دغه ملگری تاسو ته څومره گټور دی.


د کتاب، مطالعي او کتابتون له دي د وومره بشپړو او گټو سره سره باید دي ته مو پام وي چپي د کتابونو په مطالعه او ساتنه کې له ډېر غور او احتیاط څخه کار واخلو. کله چپي غواړو د مطالعي په وسیله خپله معلوماتي پانگه زیاته او ذهني ځواک پیاوړی کړو، لومړی باید د لوستلو لپاره غوره، گټور او باوري کتابونه وټاکو. په دویم گام کې باید د مطالعي او لوستلو پر مهال خپل جسمي ځواک ته هم پوره پاملرنه وکړو. هسې نه چپي په دي برخه کې په افراطي کړنې سره خپل جسم او ذهن له اندازي زیات ستړی او زیانمن کړو.

#### د متن لنډیز:

- سره له دي چپي، اوس مهال کتابونه او کتابتونونه ډیر دي، او ورته لاس رسی اسانه دی، خو بیا هم ډېر داسې وگړي شته چپي د کتابتون په گټه او ارزښت نه پوهیږي. حال دا چپي له کتاب څخه بل غوره او وفادار ملگری نشته.
- کتاب هر وخت ستاسو د خدمت او استفادې لپاره چمتو دی. کتاب او مطالعه ډیرې گټې لري، خو باید چپي د مطالعي له پاره غوره او گټور کتابونه انتخاب کړو او هم په مطالعه کې ډېر افراط ونه کړو چپي جسم او ذهن ته مو زیان ورسپړي.







۱- ځینې زده کوونکي دې په ترتیب سره د لوست یو پر ګراف د تولاګي په وړاندې په لوړ غږ و لولي، نور دې غوږ ونیسي چې د کلمو سم تلفظ زده کړي.

۲- زده کوونکي دې په خپله خوښه د دغه لوست پنځه پنځه جملې په کتابچو کې ولیکي، بیا دې هغه د خپلو تولاګوالو په وړاندې ولولي.

۳- متن دې په غور ولولي، په هغه کې دې صفتونه پیدا او په خپلو کتابچو کې دې ولیکي، بیا دې هغه د تولاګي په وړاندې په لوړ غږ ولولي. نور زده کوونکي دې هغه صفتونه چې د دوی په لست کې نشته پرې ورزیات کړي.

۴- زده کوونکي دې د کتابتون په څېر نورې ترکیبې کلمې د ((تون)) په یو ځای کوولو سره بشپړې کړي:

کتاب + تون = کتابتون  
= + روغ  
= + درمل  
= + پوهنه  
= + ننداره  
= + زینن  
= + ورک

۵- دې لاندې پوښتنو ته ځوابونه وایئ:

- ◆ څنګه کولی شو خپله پوهه او معلومات زیات کړو؟
- ◆ تاسې د کوم ډول کتابونو له لوستلو سره مینه لرئ او ولې؟
- ◆ د کتابونو د بڼه او خوندي ساتلو لپاره کومې لارې چارې غوره ګڼئ؟
- ◆ د کتاب لوستل او مطالعه څه ګټه لري؟



- ۶- د لاندې جملو تش ځایونه په پینسل سره په مناسبو کلمو ډک کړئ:
- ◆ کتابتون د مطالعې ..... تر ټولو غوره ..... دی.
  - ◆ د کتاب مطالعه زموږ ..... او ..... زیاتوي.
  - ◆ زه د ښوونځي له ..... پرته نور ..... هم مطالعه کوم.

### کورنۍ دننه

که په خپل کور او یا د کوم نږدې خپلوان او ملگري په کور کې مو کتابونه وي، د هغو د ځینو کتابونو او د هغو د لیکوالو نومونه و لیکئ. د پښتو لوست په راتلونکي ساعت کې یې د ټولگيو الو په وړاندې ولولئ.



ښکمرغه هغه څوک دی چې له دوو شیانو څخه یو ولري:  
یا ښه او غوره کتابونه یا داسې دوستان او ملگري چې کتابونه لري.  
(وېکتور هوگو)


## د سولې نړۍ



■ سوله او امن څه ته وايي؟

■ که په کومه سيمه، ټولنه يا هېواد کې سوله او امن نه وي، وگړي به له څه ډول ستونزو سره مخامخ شي؟

سوله او امن د بشري ژوند د سوکالي او ټولنيزې پرمختيا لپاره ډېر ضروري دي. تر هغه چې په يوه ټولنه يا هېواد کې او ان دا چې که په نړيواله کچه په سيمه او نړۍ کې سوله نه وي، بشري ژوند به له ستر خطر او گواښ سره مخامخ وي. که په يوه هېواد کې نا امني رامنځته شي، د نړۍ نور، په ځانگړي توگه گاونډي هېوادونه ورڅخه په کلکه اغيزمن کېږي. دلته په دې لوست کې د گل پاچا الفت يو شعر لوستل چې پکې د سولې د ارزښت او اهميت په هکله ژورې خبرې شوي دي.



هغه ورځ به بختوره وي هر گوره  
چي د سپينو زرونه تور نه وي له توره  
کرکه نه وي يوله بله محبت وي  
ورورولي سوله صفا وي ښه نيت وي  
مرور خلک يو بل سره پخلا شي  
نه چي غوښه او چاره هغه اودا شي  
بشري دوستي قايمه په جهان وي  
خوښ په سوله هم کافر هم مسلمان وي  
نژادي توپير هيڅ نه وي په دنيا کي  
نه په شرق او نه په غرب نه امريکا کي  
استقلال منلي حق د هر ملت وي  
خو قايم په ملتو کي اخوت وي  
دا خورنگه ساز آواز د هېواد ونو  
شي يوه ارکسترا د ولسونو  
د گډه ژوند اصل و اساس اصلي منظور وي  
جهاني عدل و انصاف صحيح دستور وي  
هر ملت په هر نظر کي وي ښاغلي  
که په هر رنگ و آيين کي وي راغلي  
سپړتوب وي محترم په هر لباس کي  
په زري جامو کي وي که په کر باس کي  
داسي وساتي هر څوک خپل مسلکونه  
چي وگړي يو له بل سره جنگونه  
تول جهان د دوستۍ کور وي سر تر سره  
د جنگ وېره شي له زرونو نه بهره





زور تړلی وي د سولې په قانون  
سهار شوي مسست اوبنان وي د جنون  
توبول د وینو شرم او پېغور وي  
شرمنده ذلیل سر تپتی ظلم زور وي  
جگ شي هر چیرته د سولې بېرغونه  
شي په سمه لار روان سیاستونه  
د انسان زرگی له جنگ او جگړې تور شي  
توره ماته شي او جوړ ورنه څه نور شي  
خوله نه وي علامه د خجالت  
په خدمت خولې کېدل وي شرافت  
يو له بله محبت مسرباني وي  
د ((الفت)) هيله او فکر جهاني وي  
زه له ناڅڼي څارېم ته له مانه  
که جدا هم وي زما آيين له تانه

#### د متن لنډيز:

شاعر په شعر کې د سولې د نړۍ په زړه پورې انځور وړاندې کړی او د داسې يو چاپېريال هيله او غوښتنه يې کړې چې په ملي او نړيواله کچه سوله وروړولې وي. وگړي په خپل هېواد او هم په نړۍ کې سره پخلاوي. د جنگ جگړې ويره د خلکو له زړونو وتلې او يو له بل سره په سوله، خواخوږۍ او همدردۍ کې ژوند وکړي. له ويښې توپولو څخه ژوره کرکه او سوله ييز ژوند ته ليو التيا موجوده وي. د شاعر هيله د تولې نړۍ د دولتونو ترمنځ سوله، وروړي او برابرې ده.



د شاعر پيژندگلوې:

گل پاچا الفت د مير سيد پاچا زوى په ۱۲۸۸ هـ ش . كال د لغمان په عزيز خان كڅ كې زېږېدلې و . د پښتو ټولني علمي غړى و او خو كاله يې د دغه فرهنگي ادارې د مشر په توگه هم دنده ترسره كړې وه . د پښتو ژبې پياوړى ليكوال ، شاعر او كره كتونكى و . په لس گونو علمي ، ادبي ځانگړي كتابونه او په سلگونو مقالې يې په مطبوعاتو كې خپرې شوي دي .

د ۱۳۵۶ هـ ش . د ليندۍ په ۲۶ نيټه مړ دى .

### فعاليتونه

- ۱- زده كوونكى دې په وار سره متن د ټولگي په وړاندې په لور غږ و لولي .
- ۲- يو زده كوونكى دې پر تخته له متن څخه د خپلې خوښې يو بيت وليكي . بل زده كوونكى دې پخپله د هغه د معنا او تحليل لپاره پورته شي .
- ۳- ځينې زده كوونكي دې د ټولگي مخې ته راشي د شعر د عمومي محتوا په اړه دې خبرې وكړي .

- ۴- دې لاندې پوښتنو ته ځوابونه و ابي:
- ◆ سوله څه ته و ابي ؟
  - ◆ امن او امنيت كو مه نېكمرغې رامنځ ته كوي ؟
  - ◆ سوله څه گټې لري ؟




د جگړې د زمانونو په اړه كه مو كو مه كيسه يا د چا په هكله كو مه پېښه ليدلې او يا اوريدلې وي ، د پښتو ژبې په بل درسي ساعت كې يې په ټولگي كې په وار سره خپلو ټولگيو الو ته و اياست .





## قيدونه



ژبه پر انسانانو باندې دالله ﷻ يوه ستره لورينه ده. له ژبې څخه په ټولنه کې د پوهونې راپوهونې لپاره د يوې اغېزمنې و سيالې په توگه کار اخيستل کېږي. ژبه له خبرونو څخه جوړه شوې ده چې له خبرونو څخه کلمې جوړېږي او کلمې بېلا بېل ډولونه لري، لکه: (نومونه، صفتونه، ضميرونه، فعلونه، قيدونه او نور.)

تاسې د مخه په يو لوست کې فعلونه وپېژندل، قيدونه هغه کلمې دي چې د فعل د پېښېدو څرنگوالی نيسي يا د هغه د پېښېدو ځای، يا يې څرگندتيا، اړوندتيا او داسې نورې ځانگړنې جوړوي. په دې لوست کې قيدونه دريښتو.



قیدونه هغه کلمې یا ژبني توکي دي، چې په یوه جمله کې د فعل معنا او څرنگوالی راښيي. یا په بله وینا: قیدونه هغه ژبني عناصر دي چې د یو فعل د پېښېدلو څرنگوالی ښيي. همدا څرنگوالی د فعل د پېښېدو ځای یا مهال ټاکي او یا یې څرگندتیا، اړوندتیا، ټینګار او داسې نورې ځانګړنې څرګندوي.

### د قید دو لونه:

په پښتو ژبه کې قیدونه پر دوو ډولونو وېشل شوي دي: اصلي او غیر اصلي یا نه ګردانیدونکي او ګردانیدونکي. دلته یې هر ډول په ځانګړې توګه درې تړنو:

الف، اصلي یا نه ګردانیدونکي قیدونه:

نه ګردانیدونکي قیدونه په پښتو کې دا لاندې ډولونه لري:

۱\_ د زمان او مهال قید:

چې د وخت او مهال له مخې د یو فعل پېښېدنه ښيي، لکه:

اوس، دمخه، پخوا، وړاندې، سملاسي، وړمه وړخ، پروڼ وړخ، نن، سبا، دوخته،

ناوخته، کله کله، تل، هېڅکله، هره وړخ، سهار، غرمه، سبرکال، پروسبرکال،

ورم کال، کال ته، بل کال ته، لمر خانه، لمر پروانه او نور.

۲\_ د ځای یا مکان قید:

د یو فعل پېښېدنه د ځای او چاپیریال له مخې څرګندوي، لکه: دلته، هلته، مخکې،

وروسته، شاته، مخ ته، ښکته پورته، لاندې، باندې، خوا، دېخوا، له لېرې، له نژدې، مخ

ښکته، مخ پورته، له پاسه، له لاندې او نور.

۳\_ د څرګندونې او ټینګارې قیدونه:

د یو فعل د پېښېدنې د څرګندتیا حالت یا ټینګار ښيي، لکه: په ښکاره، په پټه، په

څغرده، په ډاګه، په مېړانه، په زړه، په خړو سترګو، په جګو سترګو، زړه نازړه، په ناسته،

په ولاړه، په منډه، هرو مرو، خوشې په خوشې، څه ناڅه، لږو ډېرو، په کلکه، په ټینګه،

څاره په څاره او نور.





ب – غیر اصلي یا گردانیډونکي قیدونه:  
په پښتو کې ځینې داسې قیدونه شته چې کله له لازمي فعل سره راشي، هلته بیا د جملې د فاعل لپاره گردانیږي، خو که له متعدي فعل سره راشي، په دغسې حالت کې بیا د جملې د مفعول لپاره گردانیږي.

د یادونې وړ ده چې دغه گردان د جنس عدد او شخص له مخې ترسره کېږي.

۱\_ له لازمي فعل سره:

ناتېره زمانه

(مفرد) زه (نارینه) دروند دروند گرځم.

(جمع) زه (ښځینه، مؤنث) درنده درنده گرځم.

موږ: (نارینه) درانده درانده گرځو.

موږ: (ښځینه) درندې درندې گرځو.

تېره زمانه

زه (نارینه) دروند گرځېدم.

زه (ښځینه، مؤنث) درنده درنده گرځېدم.

موږ: (نارینه) درانده درانده گرځېدو.

موږ: (ښځینه) درندې درندې گرځېدو.

همداسې تر پایه (ته، تاسې، دغه...) کې هم گردانیږي.

یادونه: په پورتنيو بېلگو کې فعل لازمي دی او قید (دروند – دروند) د جملې د فاعل لپاره گردان شوی دی.



## ۲\_ له متعددي فعل سره: ناثوره زمانه

(مفرد) حبیب ما (نارینه) پوخ پېژني.  
حبیب ما (ښځینه) پخه پېژني.  
(جمع) حبیب مور (نارینه) پاخه پېژني.  
حبیب مور (ښځه) پخې پېژني.  
ټیره زمانه

حبیب زه (نارینه) پوخ پېژندلم.  
حبیب زه (ښځینه) پخه پېژندلم.  
حبیب مور (نارینه) پاخه پېژندلو.  
حبیب مور (ښځینه) پخې پېژندلو.  
همداسې تر پایه (ناسې، دغه ...) هم گردانېږي.

د یادوونې وړ ده چې په پورتنیو بېلگو کې فعل متعدي دی او قید (پوخ) د جملې د مفعول لپاره گردان شوی دی.

د پورتنیو دوو بېلگو څخه څرگندېږي چې ځینې قیدونه هم گردانېږي. په دې مفهوم کله چې فعل لازمي وي، قید د جملې د فاعل لپاره د جنس او عدد له پلوه گردانېږي، یعنې ښه یې بدلون مومي او کله چې د جملې فعل متعدي وي، نو هلته بیا قید د جملې د مفعول لپاره د جنس او عدد له مخې گردانېږي.

د متن لنډیز:

قیدونه هغه کلمې دي چې په جملو کې د فعل د معنا څرنگوالی جوړوي.  
قیدونه په دوه ډوله دي: یو ته یې اصلي یا نه گردانیدونکي قیدونه او بل ته یې غیر اصلي یا گردانیدونکي قیدونه وايي. اصلي قیدونه هم ځانگړي ډولونه لري چې په هغو کې د زمان او مهال قید، د ځای قید او د تاکید یا ټینگار قیدونه شامل



ګردانیدونکي یا غیر اصلي قیدونه له لازمي او متعدي فعلونو سره په تېره او نا تېره زمانه کې راځي. په لازمي فعل کې د جملې د فاعل او په متعدي فعل کې د مفعول لپاره ګردانیږي.



۱- یو زده کوونکی دې د تختې پر مخ داسې بڼه جمله ولیکي چې قید پکې راغلي وي. له بل زده کوونکي څخه دې وغوښتل شي چې په هغې کې قید پیدا کړي او بل زده کوونکي دې هغه قید په مناسبه جمله کې وکاروي.

۲- دې لاندې پوښتنو ته ځواب ووايي:

- ◆ قیدونه څه ډول کلمې دي؟
- ◆ اصلي یا نه ګردانیدونکي قیدونه کوم دي؟
- ◆ هغه کوم قیدونه دي چې له لازمي فعل سره راشي د فاعل لپاره او که له متعدي فعل سره راشي د مفعول لپاره ګردانیږي؟

◆ ولې په جملو کې له فعل سره قیدونه راوړل کیږي؟

۳- هر زده کوونکی دې د خپل څنگ زده کوونکي ته د متن یوه برخه د املاء په توګه ووايي، بیا دې هغه متن دواړه د کتاب له مخې وګوري که څه غلطی ولري هغه دې سمې کړي.

۴- دا لاندې قیدونه په خپلو کتابچو کې ولیکئ او په مناسبو جملو کې یې وکاروئ:

ژر ژر      ورو ورو      په وخت      ناوخته      شاته      مخ ته

۵- له ځینو زده کوونکو څخه دې وغوښتل شي چې د تېر لګي په وړاندې د قیدونو



د پیژندنې او اهمیت په هکله خبرې وکړي.

۶- دا لاندې نیمګړې جملې په پنسل سره د قیدونو په لیکلو بشپړې کړئ:

- ◆ احمد پرون ښوونځي ته ..... روان و چې و غورځید.
- ◆ زه کوښښ کوم چې په ..... درشم.
- ◆ کله چې بازار ته ولاړې ..... دې څه ولیدل؟



له لومړۍ څخه تر لسمې نومړې پورې زده کوونکي دې داسې متن وليکي چې د وخت (زمان) قیدونه او له یو و لسمې نومړې څخه تر شلمې پورې دې په متن کې د ځای (مکان) قیدونه او پاتې نور زده کوونکي دې داسې متن وليکي چې د څرګندونې او ټینګار قیدونه پکې راغلي وي.




ژبه د یوه ملت ارزښتناک میراث بلل کېږي او د یوه هنري اثر په څېر ښکلي او پېچلي ده. ډېر ژر ورته زیان رسېږي، نو له دې امله همیشني څارنې ته اړتیا لري.

(شونېها وړ)





## نشه \_ ستړه بدمرغي!



■ ايا تاسو كوم داسي نشه يي ليدلى دى چې دښه او نېكمرغه ژوند څښتن وي ؟  
■ كه چيرته مو په كلي او گاونډي كوم نشه يي وي له هغه سره د نورو خلكو چلند څه ډول دى ؟

تول نشه يي توکي حرام دي او هغه څوک چې ورباندې اخته وي، نه يوازې داچې د هوسا ژوند څښتن نه وي، بلکې دکورنۍ او ټولني د اوږو بار وي او خلك ورته په سپکه سترگه گوري. نشه يي توکي ډول ډول وي چې يو له هغو څخه چرس دي. په دې لوست کې د چرسو د زيانونو په هکله ځينې څرگندونې لرو چې لولو يې.



ټول هغه شیان چې نشته راوړونکي دي، د اسلام سپینڅلی دین د هغو کارول حرام گڼلای دي او دا حکم یې کړی دی چې باید ځانونه ورڅخه په کلکه و ژغور و .  
پر نشي باندې په روږدې کېدنې سره د بدن د کار او فعالیت ځواک کمزوری کېږي .  
روږدې کسان نه د دنیا چارې په سمه توگه سمبالولی شي او نه د آخرت ، نه خپل حقونه پېژندلی شي او نه هم د نور و . دغه وگړي په ټولنه کې د خپلوی او دوستی اړیکې هم په مناسبه توگه پاللې او ساتلې نشي .

نشه یې توکي ډېر دولونه لري چې له هغو څخه یو یې چرس دی، دلته یې پر څرنگوالي او زیانونو خبرې کو و .  
چرس چې زبان رسوونکی نشه یې توکی دی، یوه تور بخونه شین رنگه ماده ده چې د بنگو بوټي د غوزې له نازکو پاڼو څخه لاس ته راځي .

له خپرونو څخه جوټیږي چې انسان له ډېرې لرغوني زمانې څخه له دغه نشه راوړونکي توکي سره اشنا و او له هغه څخه یې د نشي او نورو موخو لپاره کار اخیستی دی . د دغې زبان رسوونکې مادې د پیدا کېدو اصلي ځایونه چین او اشر بلل شوي دي .

د چرس د مادې ټول توکي نشه ییزه ځانگړنه لري . په ځانگړي توگه د تترا هایدرو کانا بیټول کیمیاوي ماده ده چې د بنگو د بوټي یو مهم ترکیب دی او د نشي ډېر ځواک لري . له روغتیايي خپرونو څخه جوټیږي چې دغه ماده د انسان حافظه کمزوری کوي ، د بدن موازنه گډوډوي ، پر زړه او دماغ هم ډېرې ناوړې اغیزې لري او د اعصابو حجري په کلکه ویجاړوي . همدغه ماده ډېره پیاوړې روږدې کېدونکې ځانگړنې لري چې پر نورو ډېر زیان رسوونکو نشه یې توکو ، لکه هیروین او کوکاین باندې روږدې کېدو ته هم لارې برابر وي .

مور باید له هغو ټولو نشه ییزو توکو څخه چې د اسلام سپینڅلي د دین یې کارول په غوڅه ناروا او حرام بللي دي ، په کلکه ډډه وکړ و . د دغو توکو په زیانونو خلک ویوړه و چې له کینت ، استعمالولو او کار وبار څخه یې ځان و ژغوري .



هغوری چي پرې روبردي دي، د نشي له عادت څخه د هغوی د خلاصون لپاره دې هرڅيزي ممکنې هلې ځلې وشي. د څير په دغه کار به مو ذنبوي او اخروي نیکمرغي په برخه شي او موږ به د نشي له افت او زیان څخه د ژغورلي ټولني خاوندان شو.

د متن لنډيز:

چرس چي د بنگو له بوټي څخه لاس ته راځي، يوه توربخونه شين رنگه ماده ده، يو ډېر زیان رسوونکی نشه یيز توکی دی. په دې نشه روبردي کسان له ذهني لحاظ کمزوري، سست او تنبل وي. په ټولنه کې ورڅخه وگړي ژوره کرکه لري، په سپکه سترگه ورته گوري. په دوستي، خپلوی او ملگرتيا يې هم شميرې. موږ بايد له ټولو نشو څخه په کلکه ځان وژغورو.



فعا لیتونه

۱- څو زده کونکي دې پخپله د متن يو پراگراف ولولي او نور زده کونکي دې دکلمو سم تلفظ او د جملو ترکیب ته په غور پام وکړي.

۲- پرتخته باندې ليکل شوي او معنا شوي لغتونه دې په کتابچو کې وليکي.

◆ لاندي لغتونه ولولئ او د اړوندو جملو په خالي ځايونو کې يې په پينسل وليکي:

- چرس                      - چرسي                      - حافظه                      - ټولنه                      - توکی

..... ورو ورو خپله ..... له لاسه ورکوي. نشه يان په ..... کې گرانيت نه لري. .... يو زیان رسوونکی ..... دی.

۳- د متن له لوستلو څخه مو څه مفهوم واخيست، د ټولگيو الو په مخکې خبرې پرې وکړئ. ◆ د نشه يانو د ژوند په اړه څه فکر درسره پيدا شو؟



د ټولگيو الو په وړاندې پرې خبرې وکړئ.

۴- نشه يان و لي د بدن خواک له لاسه ورکوي او د ټولني د اوږو بار وي؟

◆ د اسلام سپيڅلي دين د څه لپاره نشه يي توکي منع کړي دي؟

◆ که ستاسو په کلي کې څوک نشه يي وي، له هغه سره به څنگه چلند وکړئ؟ خبرې پرې وکړئ.

۵- ټولگي دي په دريو ډلو و ويشل شي: يوه ډوله دي د متن څو مفرد نومونه په حال

زمانه کې وکاروي، بله ډوله دي جمع نومونه په راتلونکې زمانه کې وکاروي او درېمه ډوله دي د اوس (حال) زمانې فعلونه په جملو کې وکاروي.

◆ يو څو زده کوونکي دي تختې ته پورته شي. د گرامر د ارزښت په هکله دي خبرې وکړي.

۶- څو زده کوونکي دي په خپله خوښه پورته شي، د خپل کور کلي يا نورو سيمو د نشه يانو د خراب ژوند په هکله دي خبرې وکړي.

۷- يو څو زده کوونکي دي په وارسره تختې ته لاړ شي، د نشه يي توکو يو يو زبان دي پر تخته وليکي.

۸- څو زده کوونکي دي په وارسره د تختې مخې ته راشي، د نشه يانو په واسطه د جرمنو د رامنځته کولو د علونو په هکله دي خبرې وکړي.

◆ څو زده کوونکي دي په نشو باندې د ځوانانو د اخته کېدو په علونو خبرې وکړي او د اړتيا په وخت کې دي ښوونکي مرسته وکړي.



هر زده کوونکي دي په کور کې له مشرانو څخه د نشه يي توکو د زيانونو په هکله پوښتنې وکړي او بيا دي راټول کړي معلومات د بلې ورځې په پښتو درسي ساعت کې خپلو ټولگيو الو ته ووايي.







## پټه خزانه



اياتاسي د مخه د ((پټي خزاني)) نوم او رېښه يا مو دا کتاب ليدلی دی؟  
لکه څنگه چې پښتو ژبه ډېره لرغونیا لري، دغسې يې ادب هم لرغونی دی، خو  
له بده مرغه چې زموږ د ژبې او ادب ډېر لرغوني ليکلي اثار د زمانې توپانونو له  
ځان سره وړي دي او ډېرې بېلگې يې اوس په لاس کې نه لرو. هغه څو بېلگې  
چې تر موږ رارسيدلي دي، هغه په ډېر ارزښتناک ادبي کتاب کې چې ((پټه خزانه))  
نومېږي، خوندي شوي دي.  
تاسې د ملي ارشيف په لوست کې د پټي خزاني د لاس کښلي يا قلمي نسخې په  
اړه و لوستل چې دغه مهم کتاب په ملي ارشيف کې خوندي دی، په دې لوست کې  
دغه کتاب دريښنو.

پټه خزانه د پښتو ادبياتو يو لرغونی کتاب دی چې محمد هوتک ليکلی دی. دغه ليکوال د هوتکي واکمنانو په دربار کې د منشي دنده درلوده او نوموړی کتاب يې په ۱۱۴۱\_۱۱۴۲ هـ. ق. کال په کندهار کې ليکلی دی.

محمد هوتک د داؤد خان هوتک زوی په ۱۰۸۴ هـ. ق. کال د کندهار په کوکران کې زېږېدلی و. د خپل وخت پياوړی عالم، ليکوال او شاعر و. د شاه حسين هوتک په دربار

کې يې د منشي دنده درلوده او د دربار په مخورو او باوري کسانو کې شمېرو. له پټې خزاني پرته يې د ((خلاصة الطب)) او ((خلاصة الفصاحت)) په نومونو نور کتابونه هم ليکلي دي. د محمد هوتک ژوند تر ۱۱۵۰ هـ. ق. پورې باوري دی.

محمد هوتک پټه خزانه د خپل وخت د فرهنگ پالونکي واکمن شاه حسين هوتک په حکم او غوښتنه تاليف او ترتيب کړې ده.



**شاه حسين هوتک**

په دې هکله داسې ليکي:

((زه چې محمد هوتک يم او په اصل پښتون په کندهار کې اوسم، له ډېره ده چې په ويلو د داسې ويناو و بوخت يم او د شپې او ورځې مې هم دغه کار دی او دا ډېر وختونه تېر سول چې ما غوښتنه چې زه دې پښتنو شاعرانو ته تذکره وکارم او د دوی احوال سره راټول کاند، مگر زمانې ماته فراخ رانه کا او دا هيله مې په زړه کې وچه سوه، ځکه چې تر کندهار د ظلم او جفا تورتم پروت و، او هيچا ارام نه درلود او فراخ گاهي به مغلو چپا و ونه کړل او گاهي به د گرگين د ستم سوران و.

اوس چي حق تعالی موزن خلاص کرو له هغو ظلمو څخه او فارخ سوه زرونه زموږ او زموږ ملک حاجي ميرخان عليه الرحمه، دوی له کندهاره و ایسته او پښتانه يې د دوی له جوړه ازاد کړل نو زما زړه فارخ سو له اندوهه، او قلم مي راواخيست، هغه وخت چي زما له ارادې خبر سو زموږ د پښتونخوا د سترگو تور، امام المسلمین، و ابن قال الرفضة والکافرين، شاه حسين، ادام الله دولته الی يوم الدين.

بيت

د پښتو پادشاه حسين هوتک  
په ملکانو کي دی دی لوی ملک  
د حاجي مير خان غښتلی زوی گړندی  
خالقه تل دي وي ځلان دا غمی

نو زه يې وغوښتلم دربار ته، او ماته يې تشويق وکا، او الطاف يې ښکاره کي دا خپله اراده پوره کاندې، او د پښتو شاعرانو حال سره راټول کاندې.

د پتي خزاني د کتاب قلمي نسخه په ۱۳۲۲ هـ . ش . کال تر لاسه او د هغي له مخي لومړی ځل په ۱۳۲۳ هـ . ش . کال د پښتو ټولني له خوا چاپ او خپره شوه او بيا وروسته د بهلا بېلو ادارو له خوا څو ځلي له دري ژباړي سره او هم په ځانگړي توگه چاپ شوي ده.

په دې ارزښتناک ادبي کتاب کي د (۵۰) تنو شاعرانو او ليکوالو د ژوند حالات او د شعر بېلگي خوندي دي.

د کتاب ليکوال دا کتاب په دريو برخو وېشلی او هرې برخي ته يې د ((خزاني)) نوم ورکړی دی.

په لومړۍ خزانه کي يې دپښتو ژبي دا لاندي (۲۲) تنه شاعران رايژنډلي چي د ليکوال له زماني څخه د مخه، ان په دويمې هجري پيړۍ پوري اړه لري.

بابا هوتک، شيخ ملکیار، اسماعيل، خزيبون، شيخ متي، امير کروړ، شيخ اسعد سوري، ښکارندوی، ابو محمد هاشم سرواڼي، شيخ تيمن، شيخ بستان بربخ، شيخ

رضي لودي، نصر لودي، شيخ عيسى مشواني، سلطان بهلول لودي، خليل خان نياري، خوشحال خان خټک، زرغون خان، دوست محمد کاکړ، عبدالرحمان بابا، شيخ محمد صالح او علي سرور لودي.

د کتاب په دويمه خزانه يا برخه کې د دې لاندې (۲۱) تنو شاعرانو او ليکوالو پيژندنه راغلي چې ټول د کتاب د ليکوال د زماني دي:

ملا باز محمد توخي، شاه حسين هوتک، ملا زعفران، محمد يونس خان (خبيري)، محمد گل مسعود، عبدالقادر خان (ختک)، بهادر خان، ملا محمد صديق، ملا پير محمد مياجي، اللهيار افریدی، بابو جان بابي، ريدي خان مومند، ملا محمد عادل بربخ، محمد طاهر، محمد عمر، محمد اياز نياري، ملا محمد حافظ بارکزي، نصرالدين خان انډر، ملا نور محمد غلجي، حافظ عبدالطيف اڅکزي او سيدال ناصر.

د پتي خزاني په دريمه خزانه کې د (۶) تنو ښځينه شاعرانو پيژندنه راغلي ده: نازو توخي، حليمه حافظه، نيکچخته، بي بي زينب، زرغونه او رابعه.

د کتاب په پای کې ليکوال محمد هوتک د خپل پلار ((داؤد خان هوتک)) او خپله پيژندگلوي د شعر له بوي بېلگې سره راوړي ده.

((پټه خزانه)) د پښتو ادب يو ډېر ارزښتناک ادبي کتاب دی چې د هغه په تر لاسه کيدو د پښتو ليکلي منظوم ادب د دويمې هجري پيړۍ لومړۍ نيمايي ته رسيدلی دی، بايد چې هغه تر لاسه او په ډېر غور بڼې و لولو چې د پښتو ژبې د پخوانيو شاعرانو له ژوند پيښو او شعرونو سره اشنا شو.

د متن لنډيز:

پټه خزانه د پښتو ژبې او ادبياتو يو ډېر ارزښتناک کتاب دی چې محمد هوتک په ۱۱۴۱ - ۱۱۴۲ هـ . ق . کال د فرهنگ پالونکي واکمن شاه حسين هوتک په حکم او غوښتنه تاليف کړی دی، لومړۍ ځل په ۱۳۲۳ هـ .



ش . کال چاپ شوی دی . په دې کتاب کې لیکوال (۵۱) تنه نارینه او ښځینه شاعران او لیکوال راښکاري چې هغوی څه د لرغونو زمانو او څه د کتاب د لیکوال معاصرین دي . په پخوانیو شاعرانو کې امیر کروړ هم شامل دی چې ددوبې هجري پېړۍ په لومړیو کې یې ژوند کاوه . نو میالې و اکمن او پیاوړی شاعر و .

### فعالیتونه



۱- ځینې زده کوونکي دې د متن له پیل څخه تر پای یو پراگراف د ټولگي په وړاندې په لور غږ و لولې .

۲- زده کوونکي دې هغه ستونزمن لغتونه او د هغو معنا په خپلو کتابچو کې وليکي چې ښوونکي د درس د تشریح او توضیح په مهال پر تخته لیکلي دي .  
◆ په کتابچو کې لیکلي لغتونه دې په مناسبو جملو کې وکاروي .

۳- زده کوونکي دې د ټولگي مخې ته راوبلل شي چې د پتې خزاني د کتاب په اړه خبرې وکړي .

۴- دا لاندې پوښتنې ځواب کړئ:

- ◆ پټه خزانه ولې د پښتو ادیبانو ډېر ارزښتناک کتاب گڼل کېږي؟
- ◆ پټه خزانه چا، د کوم واکمن په غوښتنه او سپارښتنه لیکلې ده؟
- ◆ په پټه خزانه کې څو تنه نارینه او څو تنه ښځینه شاعران پېژندل شوي دي؟
- ◆ پټه خزانه په څو برخو وېشل شوې او هرې برخې ته کوم نوم ورکړل شوی دی؟
- ۵- زده کوونکي دې په متن کې راغلي خاص نومونه او صفتونه په خپلو کتابچو کې وليکي .

- ◆ په دې لاندې جملو کې راغلي فعلونه په کومو زمانو پورې اړه لري:
- ◆ محمد هوتک پټه خزانه په ۱۱۴۱-۱۱۴۲ هـ . ق . کال لیکلې وه .




- ◆ پټه خزانه د پښتو ادبياتو ارزښتناک اثر دی.
- ◆ مور به د پټې خزانې کتاب پیدا او هغه به و لو لو.
- ۶- د لاندې جملو تش ځایونه په مناسبو کلمو په پښل ډک کړئ:
- ◆ په پټه خزانه کې ..... تنه شاعران معرفي شوي دي.
- ◆ محمد هوتک له پټې خزانې پرته د ..... او ..... په نومونو دوه نور کتابونه هم لیکلي دي.
- ◆ پټه خزانه په ..... برخو یا ..... ویشل شوي ده.
- ۷- څو زده کوونکي دي د پټه خزانې د ارزښت په هکله خبرې وکړي.
- ◆ څو زده کوونکي دي د پښتو ژبې د لرغونو اثارو د کمښت اصلي لاملونه خپلو ټولگيو الو ته و ابې او که اړتیا وه ښوونکي دي مرسته وکړي.
- ◆ څو زده کوونکي دي د شاه حسين هوتک د ادبي خدمتونو په هکله رڼا واچوي، د اړتیا په وخت کې دي ښوونکي مرسته وکړي.



له لومړۍ څخه تر لسمې نومرې پورې زده کوونکي دي په کور کې د لوست له متن څخه د لومړۍ خزانې د پخوانيو شاعرانو نومونه، له يوو لسمې نومرې څخه تر شلمې پورې د دويمې خزانې د شاعرانو نومونه او پاتې زده کوونکي دي د دريمې خزانې د ښځينه شاعرانو نومونه په خپلو کتابچو کې وليکي. بله ورځ دي د پښتو لوست په ساعت کې هغه د ټولگيو الو په وړاندې ووايي.

## مېرمن هستوره شال



- د او سنیو بڼځینه شاعرانو او لیکوالو له دولې څخه څوک پیژنئ؟
- دکومو بڼځینه شاعرانو او لیکوالو د نظم او نثر کوم کتاب مو لوستلی دی؟
- مور د پښتو ادب په اوښی، دوره کې ډېرې بڼځینه نومیالی، شاعرانې او لیکوالې لرو چې په خپلو اثارو یې د پښتو ادبي پانگه درنه او بډای کړې ده.
- له دغو نومیالیو ادبي څېرو څخه یوه هم مېرمن مستوره شال ده چې دلته یې درپېژنو.

د پښتو ادیبانو د اوښنۍ دورې په ښځینه شاعرانو او لیکوالو کې مېرمن مستوره شال د خپل پیاوړي ادبي ذوق او استعداد له امله د لوړ نامه او شهرت څخه برخمنه ده. نوموړې د کونړ ولایت د اسمار ولسوالۍ په شال نومي کلي کې په ۱۳۰۹ هـ. ش. کال سترگې نړۍ ته وغړولې. پلار یې سید عبدالرزاق نومېده چې په شال پاچا مشهور او د کونړ د ساداتو له روحاني کورنۍ څخه و.

مستوره شال شپږ کلنه وه چې دلیک لوست زده کړه یې پخپله کورنۍ کې پیل کړه. د مروجو دیني او ادبي علومو ډېر کتابونه یې له خپل پلار څخه لوستل. د همدغو زده کړو په بهیر کې یې د ځانگړي ادبي ذوق له امله د پښتو او دري ژبو د نظم او نثر ډېر نوماند اثار مطالعه کړل. همدغې مطالعې په هغې کې لومړۍ د شعر ویلو احساس او جذبې راوپاروله او په شعر ویلو یې پیل وکړ. وروسته یې بیا د لنډو ادبي ټوټو او مقالو په لیکلو خپل قلمي ځواک و ازموینه.

کله چې مستوره شال د هېواد پلازمېنې (کابل) ته راغله، فرهنگي چاپېریال او د ښځو نوي رامنځته شوي غورځنگ یې پر ذهن او فکر ژوره اغیزه وکړه. ددې شعر او ادب ته یې نوي رنگ او بڼه ورکړه. شعرونه او نثرونه یې په مطبوعاتو کې خپرېدل او ورو ورو د بیروي روښانفکرې شاعرې او لیکوالې په توگه راڅرگندېدلې او پېژندل کېدلې. په شعرونو کې یې ډېر لوړ خیالونه او ژورې معناگانې راغښتي دي، دا بیتونه یې لولو:

ستا د ښکلا مخ ته چې سپوږمۍ ورسخامخ شوله

ژر یې ښایست ځکه د ذوال لمنه ونیوه

ستا د تبسم غوټۍ ته گل سباکې وویل:

ستا په غوړېدو ما د جمال لمنه ونیوه

مېرمن مستورې پر شاعرۍ او لیکوالۍ سربېره د هېواد په معارف کې د ښوونکې سپینڅلې دنده درلوده. له دې لارې یې څو کاله د هېواد د اولادونو، په ځانگړې توگه د نجونو، په ښوونډو او روزنه کې د ستاینې وړ دنده ترسره کړې ده. نوموړې د ښوونکې د دندې ترڅنگ په کابل راډیو کې د ویاندې په توگه هم کار کاوه.





سرپرده پر دي، بي په علمي، ادبي غونډو او سيمينارونو کې هم ونډه اخيستله. شعرونه او مقالې يې پکې لوستلې. دا هغه مهال و چې موز د هېواد په کچه د فرهنگي فعاليتونو په ډگر کې خو د گوتو په شمېر پنځينه ليکوالې او شاعرانې درلودې چې مېرمن مستورې ته هم دغه وياړ ور په برخه دی. هغه لومړنۍ شاعره ده چې د ((پروزي)) په نوم يې د شعر ټولگه چاپ او د ادب مينه والو ته وړاندې کړه.

مېرمن مستوره شال له ۱۳۶۰ هـ. ش. راورسته کلونو کې د کابل راډيو د هنر او ادبياتو په څانگه کې په دنده وگومارل شوه. د ۱۳۷۱ هـ. ش. کال تر لومړيو يې دا دنده د زړه په مينه ترسره کړه. په هېواد کې د کورني اړو ډوډر او جگړو له پيل کېدو سره سم پېښور ته په کېده شوه.

هلته يې په جلا وطنۍ کې د زېږونۍ په حالت کې د څو کاله ستونزمن او له کړاو ډک ژوند په بهير کې هم خپلو ادبي او فرهنگي فعاليتونو ته په ډېره مينه دوام ورکړ، په علمي او ادبي غونډو کې به يې گډون کاوه. ليکنې او شعرونه به يې په مطبوعاتو کې خپرول او له فرهنگي ادارو سره يې ښې اړيکې درلودې.

نوموړې ډېره موده په پېښور کې د افغانانو لپاره د لومړنيو زده کړو په ادارې ((بيشۍ)) کې په دنده بوخته وه. د دغې ادارې د روغتيايي زده کړو په څانگه کې يې د مور او ماشوم د ساتنې، د ښوونيز او روزنيز پروگرام اساسي روغتيايي پيغامونه په پښتو ژبه منظومول. په دې لړ کې يې ډېر زيات پيغامونه د شعر په خوږه او رنگينه، خو ډېره ساده ژبه و اړول. په خپل غږ يې د کلمه او ثبت کړل. له همدغو منظومو پيغامونو څخه د دغه روزنيز پروگرام په پر مخنيو لو کې ډېره اغيزناکه استفاده کېدله.

مستوره شال يوه حساسه او دردمنه شاعره وه. په شعرونو کې يې که له يوې خوا ملي احساسات او جذبات په څپو دي، نو له بلې خوا پکې زموږ د هېوادوالو د ټولنيز ژوند دردونه او ناخوالې، د ناوړه دودونو ضدنه او د ملي وياړونو د ستاينې ډېرې په زړه پورې بېلگې په سترگو کېږي. زموږ دغې نوميالې شاعرې په خپل هېواد او ټولنه کې د ښځو په محروميتونو او د هغو په وړاندې د ټولنيزې نابرابرۍ په شته والي ډېرې



اوبنسکي توی کړې دي. کله کله بیا د شعر په خوږه او رنگینه ژبه وگړي د غفلت له درانه خوږه راوښکوي او ځوانان په ډېره مینه د وطن د ننگ ډگر او سنگ ته ورولي:

دا خو زه يم چي راوښم کرم له درانه خو په قومونه  
په سپيره دښته کې جوړ کړم د جذباتو محشر ونه

ایینه د واره قام يم ورته نیممه عیونه

لکه څانڅکي د باران هو مره ډېر ډېر پیغور ونه

ته مې وپېژنه څوک يم سرگردان د بحر و بر يم

بل څه نه بېه انسان يم سوز او ساز لرم شاعر يم

دغه نومیالی، شاعره او لیکواله د ۱۳۷۷ هـ . ش . د سنبلې په نهمه د ورپېښې

ناروغۍ له امله په پېښور کې وفات شوه. جنازه یې هېواد ته راوړل شوه او د کونړ ولایت د شینکوکړک په کلي کې په خپله پلارنۍ هلدېره کې خاورو ته وسپارل شوه.

د مستوري شال په چاپ شوي شعري ټولگې ((پروني)) سربیره ډېر زیات شعرونه او نثري لیکنې په مطبوعاتو کې خپرې شوي دي. که راټول شي څو ټولگې ترې جوړېدای شي. دلته یې د شعر یوه بشپړه بېلگه رااخلو.

### د وینو څانڅکي

څه ژر افریاد دی هر خواته په جهان کې نن  
پاتې طراوت نه دی یو گل ته گلستان کې نن  
ورک اثر د اوبنسکو د یتیم دی ویني ژاړي تل  
اخلي ظالمان خوند د مظلوم اه و فغان کې نن  
وریخ د اوسیلو وینم خوره د شین اسمان په هڅ  
ویني د شهید دي راتویږي په باران کې نن  
سوز او عاطفه سینو کې نشته زړونه سخت شولو  
ځکه اثر ورک شو د خوږو نغمو بوستان کې نن  
اوبنسکي د بیوزلو دي الماس د ځینو غاږو کې



ویني د مظلومو دي زيرور گوهر گريوان کي نن  
اور د تجاوز لمبي وهي د خوار غريب په سر  
وينم درزخونه د سره اور دک په جهان کي نن  
زه يم همئوا د بلبلانو د چمن ځکه  
بنکاري سي د زره ويني د شعر گلستان کي نن

د متن لنډيز:

ميرمن مستوره شال يوه نوميالی پښتنه شاعره او ليکواله وه چې په کورنۍ کي زېږېدلې، لويه شوې او په خپلې کورنۍ کي يې د ديني او ادبي علومو زده کړې کړي دي. بيا يې د ادبي ذوق له امله شاعري او ليکوالي پيل کړې. په معارف کي د ښوونکي او کابل راډيو کي يې د وياندې او ادبي پروگرامونو د چلوونکي په توگه هم دنده ترسره کړې وه. په ۱۳۷۷ هـ. ش. کال يې له ژوند سترگې پټې کړي دي. د ((پروني)) په نوم يې د شعرونو ټولگه چاپ او ډېرې ليکنې او شعرونه يې په مطبوعاتو کي خپاره شوي دي.

فعا ليتونه



- ۱- ځينې زده کوونکي دي په متن کي د خپلې خوښي يو يو پراگراف ولولي.
- ۲- ځينې زده کوونکي دي د ټولگي مخي ته راوبلل شي چې د ميرمن مستوري د وروستي شعري بېلگي مفهوم پخپلو الفاظو کي نورو ټولگيو الوته و وايي.
- ۳- دي لاندې پوښتنو ته ځواب ووايي:
  - ◆ مستوري شال خپلې زده کړې چيرې او له چانه کړې وې؟
  - ◆ ميرمن مستوري کله شاعري او ليکوالي پيل کړې وه؟

◆ د هغې په لیکوالۍ او شاعرۍ څه شي ډېره ژوره اغېزه وکړه ؟  
۴- زده کونکي دې متن په غور و لولي په هغه کې دې خاص نومونه ، صفونه پیدا او پخپلو کتابچو کې وليکي.

۵- زده کونکي دې په لاندې جملو کې تش ځایونه په مناسبو کلمو ډک کړي:  
◆ مستوره شال..... و ه چې د لیک لوست زده کړه يې په خپله.....  
کې پيل کړه.

◆ مستوري په..... کې د وړاندې په توگه هم..... کاوه.  
◆ مستوره په..... په پښور کې..... شوي ده.



زده کونکي دې په کور کې د هغې او سني شاعري او لیکوالي په اړه چې دوی يې پېژني ، معلومات وليکي ، د بلې ورځې په پښتو درسي ساعت کې دې يې د ټولگيو الو په وړاندې و لولي.

اديب (شاعر او لیکوال) د ټولني عادي وگړی نه دی ، هغه څه چې په ورځني ژوند کې پېښېږي ، يا هغه ناخوالي ، ستونزې او رېږې چې ټولنه ورسره مخامخ ده ، د شاعر او لیکوال پر احساس او عاطفه ژور اغېز کوي . کله چې د خپلې پوهې او استعداد په قوت له هغې څخه کومه منطقي نتيجه اخلي او بيا يې د خپل تخيلي ځواک په ملتيا په مناسبو الفاظو د شعر يا ادبي نثر په کوم قالب کې نورو ته وړاندې کوي ، همدغه ادب دی .  
(ادب پوهنه))

## د ماينو نو شکمنې سپهې



■ داسې شيان پيژنئ چې په چاودلو يې مرگ او ژوبله رامنځته کېږي؟

زموږ په هېواد کې څه د پاسه درې لسيزې جنگ جگړې دي شمېره زيانو نو او بدمرغيو سبب وگرځېدې. په بېلا بېلو ولسو او و سيلو د مرگ ژوبلې ټوږي ناوړې او زړه بوږنوونکې صحنې رامنځته شوي چې يوه له دغو ولسو او و سيلو څخه ماينو نه او ناچاو ديدونکي توکي دي. په دې لوست کې د هغو د پيژندلني په ترڅ کې د شته والي په احتمالي سيمو او ځايونو هم بحث کوو.

زموږ په هېواد کې د درې لسيزو جنگونو په بهير کې د جگړې بنسټلوی خوا وړيا د خپل ځان د ساتنې او يا هم مقابل لوري ته د ځاني او مالي زيان رسونې په موخه له ماينونو څخه د يوې ډېرې اغېزناکې او کارې وسيلې په توگه کار اخيستی دی.

ماينونه په دوه ډوله دي:

د پرسونل ضد ماينونه او د وسايطو ضد ماينونه.

د پرسونل ضد ماينونه: هغه ځانگړي چاوډيدونکي توکي دي چې له او سېني، پلاستيک او يا لرگي څخه په بېلا بېلو بڼو، لکه: د لوبو شیان، قلمونه، راډيوگانې او نورو جوړ دي او په منځ کې يې ناچاودي مواد شته چې هغه د بدن د غړي د فشار په وسيله چوړي او مرگ ژوبله رامنځته کوي.



د وسايطو ضد ماينونه: دا ماينونه هم په بېلو بېلو جوړ دي چې د وسايطو، لکه موټرو، لارڼو، ټانکونو او نورو د فشار په نتيجه کې چوړي، د ځاني او مالي زيان رسولو سبب گرځي.



د ماینونو پیژندل ډېر ستونزمن کار دی، ځکه چې زیاتره په ځمکه کې بنڅ او څینې بیا د عادي استعمالو وړو شیانو په څېر دي، نو ځکه په دې اړه ډېر غور او احتیاط پکار دی.

دلته د دغه پټ خطرناک دښمن د شته والي احتمالي سیمې درېژنو او د ناچاودو توکو په اړه هم معلومات درکو و.

مایونه په عام ډول د ځانګړو سیمو د ساتنې، لکه پوځي پوستو او مرکزونو ته د دښمن د تللو د مخنیوي لپاره او یا د مقابل لوري د ډارولو او ویرولو لپاره کارول کېږي، خو د ناچاودو توکو پیژندنه بیا هغومره ډېره ستونزمنه نه ده، ځکه زیاتره د ځمکې پر سر پراته دي. دا هغه مهمات دي چې د جګړو په مهال چاودلي نه دي، په دې کې توغندي، د بمونو پارچې، لاسي بمونه، د ټانګ، توپکو او ماشیندارو ګولۍ او نور شامل دي. ماینونه او ناچاودې توکي زیاتره په دې لاندې ځایونو کې پیدا کېږي:

- د عمومي لارو او سرکونو پر څنډو.
- په هغو لارو او سرکونو کې چې تګ پرې ډېر نه کېږي.
- د موټر د ګرځیدو، راګرځیدو په سیمو کې.
- د پلونو او پلچکونو دننه او شاوخوا ځایونو کې.
- رنګو او ویجاړو شویو ودانیو دننه او شاوخوا ځایونو کې.
- رنګو شورو ودانیو ته د ورتللو او د ننوتو په لارو او د خونو په درشلونو او کونجونو کې.

- د ځاګانو او د اوبو د نورو سرچینو دننه او شاوخوا برخو کې.  
- د پوځي پوستو او ویجاړو شویو و سايطو په شاوخوا کې.  
- په هغو سمخو او ګندو کې چې د جګړې پر مهال د پټیدو د ځای په توګه کارول شوي دي.

نو موږ ته لازمه ده چې هېڅکله ناپېژندل شویو شیانو ته لاس ورنه ورو، ناپېژندل شوي سیمونه او مړي کش نه کړو او د ناپېژندل شویو شیانو په خوا کې ډېرې او نور



شيان وانه چو و . که چيري مو په يادو شو و سيمو کې د ماينو نښې نښانې و ليدې او يا په کومه سيمه کې په انسان يا څاروي وچاو ديد، په نږدې سيمه کې د ماين پاکولو د موسسي چارواکو ته خبر ورکړی، د هغوی گمارلي کسان د ماينو نښې سيمي ته راځي او په هغه ساحه کې تيري په سور رنگ رنگوي او که تيري نه وي نورې داسې نښه نښانې بردي چې په سره رنگ رنگ شوي وي.

د ماين پېژندونکو او اېستونکو له خوا په سور رنگ د تېرو او نښو رنگول دا معنا لري چې په دې سيمه کې د مرگ او وينو د تويېدو خطر موجود دی او تگ راتگ په کې بند شوی دی، نو بايد داسې سيمو ته ورنشو.


کله چې د ماين اېستونکو له خوا سيمه پاکه شي هماغه په سور رنگ رنگ شوي تيري او نښانې په سپين رنگ رنگوي، سپين رنگ دا معنا لري چې په دې سيمه کې د ماين د شته والي خطر له منځه تللی دی او هر څوک په کې گرځېدای شي او کار کولی شي. ماين د ژوندانه دښمن دی، له دغه دښمن څخه نه يوازي دا چې ځان وساتو، بلکه د هغه له منځه وړلو لپاره بايد فني کسانو ته خبر ورکړو.

#### د متن لنډيز:

زمونږ د هېواد په گوت کې د درې لسيزو جگړو په بهير کې د جگړې ښکېلو خواوو له مقابل لوري څخه د ځان ژغورنې او يا هغو ته د ځاني او مالي زيان رسونې په موخه ماينو نه د يوې اغېزناکې وسيلې په توگه کارولي او ښځ کړي دي. بېلا بېل ډولونه لري. ځينې د پرسونل ضد ماينو نه او ځينې د وسايلو ضد ماينو نه نومېږي. همدارنگه ناچاودې توکي هم شته، نو موږ بايد دا پت دښمن وپيژنو او له هغو ساحو څخه چې پورته په متن کې ښودل شوي، له ورتگ څخه په کلکه ډډه وکړو او هم ناچاودو توکو ته له لاس وروړلو څخه ځان وژغورو.







۱- زده کو ونکی دې متن لو مری په چوپتیا سره و لولي. بیا دې څښي زده کو ونکی د دې متن یو یو پراگراف په لور غږ و لولي.

۲- زده کو ونکی دې په دوو ډلو و وپشل شي: یوه ډله دې په متن کې د ماینونو او ناچاودو توکو د بېلا بېلو ډولونو نومونه لست کړي او بله ډله دې د ماینونو او ناچاودو توکو ساحې لست کړي. د یوې ډلې استازی دې د ماین یا ناچاودو توکو نومونه پر تخته وليکي او د بلې ډلې څو تنه دې د هغو په هکله څرگندوي وکړي. بیا دې د بلې ډلې یو استازی د ماینونو ساحې یوه یوه پر تخته وليکي، د بلې ډلې څو زده کو ونکی دې د هغو په باب معلومات وړاندې کړي.

۳- لاندې پوښتنې ځواب کړئ:

◆ د ماینونو او ناچاودو توکو له لوست څخه مو څه مفهوم واخیست؟

◆ له ماینونو او ناچاودو توکو څخه څرنگه ځان ژغورلی شو؟

◆ ماینونه کوم کوم ډولونه لري؟

◆ ماینونه په کومو ځایونو کې پیدا کېږي؟

۴- زده کو ونکی دې پخپلو کتابچو کې لاندې جملې ته پراختیا ورکړي او بیا دې هغه په خپل وار سره د یو لگي په وړاندې و لولي:

◆ ماینونه ډېر خطرناک دي، ځکه چې په چاودلو سره یې ...

۵- زده کو ونکی دې متن و لولي، په هغه کې راغلي صفتونه دې په نښه او په مناسبو جملو کې دې وکاروي. بیا دې هغه په خپل وار د یو لگيو الو په وړاندې و وایي.

◆ زده کو ونکی دې متن و لولي، په هغه کې دې صفتونه پیدا او په خپلو کتابچو کې دې وليکي او بیا دې څو تنه هغه د خپلو یو لگيو الو په وړاندې و وایي.


۶- په کومو سیمو کې چې د ماین ایستونکو له خوا په سره او سپین رنگ تېږي



رنگ شوي وي، دانښني د څه معنا لري؟  
◆ که چېرې په کومه سيمه کې د ماینونو د شته والي نښې تر سترگو شي، څه باید وکړو؟



زده کوونکي د خپل کور کې، کوچي او یا سیمې له مشرانو څخه د ماین چاودنې د کومې پېښې په اړه معلومات ترلاسه کړي او هغه دې د بلې ورځې په پښتو ساعت کې د نورو ټولگيو الو په وړاندې ولولي.





## بامیان یوه لرغونې تاریخي سیمه



■ تاسې د هېواد کومو و لایتونو ته تللي یاست؟

■ په کوم و لایت کې موزیات لرغونې تاریخي آثار او ځایونه لیدلې دي؟  
■ زموږ هېواد گران افغانستان او س ۳۴ و لایتونه لري چې هر یو یې د هېواد د یوې مهمې برخې په توگه له ځانگړې اقتصادي، ټولنیز، لرغونې تاریخي او فرهنگي ارزښت څخه برخمن دی. یو له دغو و لایتونو څخه د بامیان و لایت دی چې په دې لوست کې یې درېښو.



باميان د هېواد په مرکزي برخه کې پروت مشهور ولايت دی. د دې ولايت تاريخي لرغونتيا ډېرې وړاندې زمانې ته رسېږي. تاريخي اثار يې د لرغوني اريايي مدنيت استازيتوب کوي. مشهور چينايي گرځندوی هيوان تسنگ په پنځمه ميلادي پيړۍ کې دغې سيمې ته ورغلی او په ((چينايي بونليکونه)) نومې کتاب کې يې د هغه د لرغونو اثارو او جغرافيوې څرنگوالي په باب په زړه پورې څرگندونې کړې دي. باميان د غوربند له لارې له کابل او د حاجي گگ او بند امير په وسيله د شمالي ولايتونو او همدارنگه د نعل د سيند په واسطه له هرات او ارگان سره لاره لري.

په دغه ولايت کې اوس علمي او فرهنگي بهر د چټکې ودې او پرمختيا په حال کې دی. د ولايت په مرکز، بېلابېلو ولسواليو او ليرې کليوالو سيمو کې د نجونو او هلاکانو له لومړنيو او ثانوي بنوونځيو سربيره په مرکز کې يو پوهنتون هم لري، چې پکې په زرگونو زده کوونکي او محصلين په زده کړو بوخت دي. چاپي خپرونې (مجلې او اخبارونه) او نورې ډله ييزې رسنۍ راپورې او تلوزيونې خپرونې هم لري.

په دې ولايت کې ډېر تاريخي اثار او د ليدلو وړ ځايونه شته. تر ټولو مهمې يې د بودا مجسمې دي چې اوس رنگې شوي دي، د ضحاک او خاغلې بنار نښې نښانې، بند امير او د بوديزم د دورې ډول ډول سيمې او داسې نور لرغوني اثار دي چې د ډېر لرغوني بډای فرهنگي او تاريخي اهميت څرگندويي کوي.

باميان يوه غرنۍ سيمه ده چې د کرنې وړ ځمکې يې لږې، خو ډېرې ښکلې درې او طبيعي منظرې لري او د سيلايانو او گرځندويانو پاملرنه يې ځانته راگرځولي ده.

غرنۍ اقليم لري چې واورين او ډېر سوړ دی. اوږې يې لنډ او ژمې يې ډېر اوږد دی. د غنمو کښت پکې لږ او کچالو يې تر ټولو مهم کرنيز پيداوار گڼل کېږي. دچنار د ونو څنگلونه هم پکې ډېر دي. د باميانو سيند او د غرنيو سيمو چينې يې د ځمکو د خړوبولو لپاره د اوبو مهمې زېرمې جوړوي. ډېر وگړي يې په مالدارۍ او د لاسي صنايعو په جوړولو بوخت دي. د بابا غره لمنو او د اژدر په دره کې دکاني او بو زېرمې لري چې د روغتيا لپاره ډېرې گټورې دي. واره او لوی کانونه هم لري. د حاجي گگ د اوسپنې کان



بې ډېر مشهور دی.

دغه و لایت د خپل غرنی موقعیت لرلو له امله پخوا د تګ راتګ په برخه کې ډېرې موصلاتې ستونزې درلودې، خو اوس دا ستونزې تر ډېره حل شوي او یاد له منځه تللو په حال کې دي.

مرکز بې د بامیان ښار دی او څو مشهورې ولسوالۍ بې دا دي: شیبیر، کهمرد، یکا و لنگ، پتجاب، ورس او نوري.

بامیان ډېرې ښې اوبه، هوا، ښکلې او په زړه پورې طبیعي منظرې، د لیدلو وړ ځایونه او ډېر زیات لرغوني تاریخي اثار لري. دا ټول زموږ د هېواد ویاړلي فرهنگي میراثونه گڼل کېږي، باید ساتني ته یې هر اړخیزه پاملرنه وشي.



د متن لنډیز:

بامیان زموږ د هېواد په مرکزي برخه کې پروت و لایت دی. ډېره تاریخي لرغونتیا، او بډای فرهنگي تاریخي اثار لري. دایو غرنی و لایت دی. د کر وړ ځمکې بې کې، خو ډېرې ښکلې او سمسورې درې او په زړه پورې طبیعي منظرې لري. د دې و لایت زیاتره وگړي په مالدارۍ او د لاسي صنایعو په جوړولو بوخت دي. په فرهنگي لحاظ اوس د چټک پرمختګ په حال کې دی.



- ۱- ځینې زده کوونکي دې متن د ټولګي په وړاندې و لولي.
- ۲- هغه لغتونه چې نښوونکي د متن د مفهوم او محتوا د توضیح او تشریح په مهال پرتخته لیکلي، په خپلو کتابچو کې وليکي.
- ◆ زده کوونکي دې د هغو نورو ولایتونو نومونه چې دوی یې پېژني، په خپلو کتابچو کې وليکي او په وارسره دې هغه د ټولګیوالو په وړاندې ولولي.
- ۳- ځینې زده کوونکي دې د ټولګي په وړاندې د متن د هغې برخې د مفهوم په هکله چې د دوی خوښېږي، خبرې وکړي.
- ۴- دا لاندې پوښتنې ځواب کړئ:

- ◆ لرغوني تاریخي اثار کوم دي او څه ارزښت لري؟
- ◆ په بامیانو کې کوم تاریخي اثار او ځایونه شته؟
- ◆ داسې کوم بل ولایت پېژنئ چې لرغوني تاریخي اثار او ځایونه پکې شته؟
- ۵- د جملو دا لاندې تش ځایونه په پینسل سره په مناسبو کلمو ډک کړئ.
- ◆ بامیان د هېواد په ..... برخه کې پروت دی.
- ◆ په بامیانو کې د هواري ځمکې په پرتله ..... زیات دي.
- ◆ بامیان بسکلي درې او په زره پورې ..... لري.



د خپلې کورنۍ، با نورو مشرانو څخه وپوښتنئ چې د هېواد په کومو ولایتونو کې ډېر زیات لرغوني تاریخي اثار شته. راټول کړي معلومات د بلې ورځې په پښتو درسي ساعت کې د ټولګیوالو په وړاندې ولولئ.

## سره مياشت



■ تاسو داسې خبره به لري يا ادارې پېژنئ چې د نارو طبيعې پېښو يا جگړو له امله له زيانمن شوو وگړو سره مرستې کوي؟  
په ملي او نړيواله کچه ځينې داسې ادارې شته چې له مصيبت خپلو سره په ځانگړي توگه له هغو کسانو سره چې د طبيعې افتونو (زلزلو، سيلابونو او نورو) او جگړو له امله زيانمن شوي، مرستې کوي. په دې ډول خبره اداره کي يوه هم ((سره مياشت)) ده چې دلته يې په دې لوست کې دريښو.



بپوزلو او محتاجو وگړو ته د خوراک، څښاک، استوګني، روغتيا، ښوونې، روزنې، کار کسب او داسې نورو شیانو برابرول د مرستندويه او خبریه ټولنو دندې دي. دا خبریه او مرستندويه ټولني هم په نړيواله او هم په ملي کچه د نړۍ په هېوادونو کې موجودې دي. له دغو مرستندويه ټولنو څخه يوه هم ((سره میاشته)) ده چې د نړۍ په ټولو هېوادونو کې شته او په بېلا بېلو نومونو يادېږي.

د مثال په ډول په عربي هېوادونو کې يې د ((هلال احمر)) او په لويديځه نړۍ کې يې د Red Cross ((سور صليب)) بولي.

د دې مرستندويي ټولني لومړنی بنسټ په ۱۸۶۴ م. کال د نولسمې پېړۍ د جګړو په بهير کې کېښودل شو چې په بشري ټولنه کې ډېره مرګ ژوبله شوي وه. موخه يې د جګړو پر مهال د تپيانو، د جګړې له بنديانو سره مرسته کول و. لومړی سړی چې ددغسې بولي ټولني د جوړولو فکر ورسره پيدا شو، د سوس د هېواد استوګن هلنري دوډانت نومېده چې له همدې امله د دغې مرستندويي ټولني د بنسټګر وياړ ورپه برخه شوی دی.



زموږ په هېواد کې هم دغه مرستندويه ټولنه له ډېرو کلونو را هېسې شته او په بېلابېلو نومونو يادېږي ده.

لومړی ځل چې په ۱۳۰۸ هـ . ش. کال تاسيس شوه، د ((مجلس امداد يه)) په نوم ونومول شوه. په ۱۳۱۱ هـ . ش. کال يې ورته د ((محراب احمر)) نوم ورکړ.



په ۱۳۱۳ هـ . ش . کال يې نوم ((هلال احمر)) شو او په ۱۳۳۰ هـ . ش . کال د ((افغاني سري مياشتي ټولنه)) ونومول شوه.  
د افغانستان د ((سري مياشتي ټولنه)) په ۱۳۳۴ هـ . ش . کال د سره صليب د نړيوالې کميټې له خوا په رسميت وپېژندل شوه او د دغې نړيوالې ټولني غړيتوب يې تر لاسه کړ.

په نړيواله کچه په اسلامي هېوادونو کې د دغې مرستندويي ټولني د پېژندنې لويه نښه هلال يا مياشت ده چې سور رنگ لري او په غير اسلامي هېوادونو کې د دې ټولني نښه په سپينه ځمکه باندې د صليب علامه ده چې هغه هم سور رنگ لري او ((سور صليب)) يې بولي.

سور صليب يوه نړيواله مرستندويه ټولنه او اداره ده. هر چيرې د جگړې له قربانيانو، غم خپلو او بېوزلو سره ډول ډول مرستي کوي. دا ټولنه د چا عقيدې، رنگ، ژبې او توکم ته نه گوري. هر څوک چې هر چيرې مرستي ته اړوي، د هغوی د مرستي لپاره ځان رسوي او خپلې مرستي د هغوی په واک کې ورکوي. همدارنگه د بېلا بېلو افتونو، زلزلو، او سيلابونو په وخت کې هم له زيانمنو کسانو سره مرستي کوي.



د جگړې پر مهال د دې ټولني روغتيايي ډله د تپيانو درملنه کوي. او د علاج لپاره يې روغتونونو ته لېږدوي. د جگړې د بنديانو او ورکو شوو کسانو احوال معلوموي، د

هغوی لیکونه او بیغامونه یی کورنېو او خپلو خپلوانو ته رسوي، یا د هغوی د تبادلي په برخه کې هم مرسته کوي.

د سره صلیب یا هلال احمر له نړیوالې ټولني یا کميټې سره د ټولې نړۍ هېوادونه له خپل وس او توان سره سم مرسته کوي. هغوی بیا مرستې د نړۍ بېلا بېلو هېوادونو او ولسونو ته د اړتیا په وخت کې رسوي او په دې ډول خپله بشري ټولنیزه دنده ترسره کوي. په ټوله نړۍ کې د بېلا بېلو هېوادونو دولتونه، عام خلک او په تیره پاڼگه وال له خپلو داسې ټولنو سره مالي مرستې کوي.

زموږ د هېواد د سړي میاشتي ټولني د خپل جوړېدو له پیل څخه د هېواد په بېلابېلو سیمو کې د طبیعي افتونو او جگړو د رامنځته کېدو له امله له مصیبت خپلو او کډوالو سره تر خپله توانه لازمي مرستې کړي دي او دا لړۍ روانه ده. زموږ دغې ټولني د هېواد په دنده کې له مرستو سربریره له هېواد څخه بهر هم مرستې کړي دي او خپله نړیواله دنده یې سرته رسولې ده، خو تر ټولو مهمه دا ده چې د سړي میاشتي ټولنه له مالي پلوه په پینو ودرېږي.

زموږ پانگه وال هېوادو ال هم باید له دغې مرستندويي څیره اداري سره مالي مرسته وکړي او له دې لارې دې د سړي میاشت مالي بنسټ پیاوړی کړي چې مصیبت خپلو او زیانمن شوو هېوادوالو او ان دا چې د نړۍ نورو خلکو ته پخپل وخت د مرستې رسولو جوگه شي.

په هېواد کې له مصیبت خپلو او ارو خلکو سره مرسته کول یوازي د سړي میاشتي د ټولني دنده نه، بلکې دا د هر بااحساسه انسان دنده ده چې له ارو خلکو سره په خپل توان له مرستې کولو څخه ډوډه ونه کړي، ځینې په مالي مرستې ته اړه لري، ځینې به د یو ښه او هوسا ژوند لپاره لازمي لارښوونې ته اړه لري. په هر حالت کې هغوی مرستې ته اړ دي او باید له هغوی سره په انفرادي توگه او هم د سړي میاشتي او نورو څیره ټولنیزو ټولنو له خوا مرستې وشي.



د متن لنډيز:

سره مياشت يو خيريه مرستندويه ټولنه ده چې له مصيبت ځپلو سره مرستي كوي. دا ټولنه زموږ په هېواد كې څو لسيزې د مخه تاسيس شوي. لومړی د ((مجلس امداديه)) بيا د ((محراب احمر)) وروسته د ((هلال احمر)) او په پای كې په ۱۳۳۰ هـ. ش. كال د سړي مياشتې په نوم ونومول شوه. دا ټولنه د سره صليب د نړيوالې ټولني غړيتوب لري. د نړيوالو مرستو او كورنيو مرستو او د خپلو ملگرتونو د عايدانو له مخې له اړمنو خلكو سره مرسته كوي.



۱- زده كوونكي دې په وارسره د متن يو پراگراف ولولي.

۲- زده كوونكي دې په خپلو كتابچو كې د متن د عمومي محتوا په رڼا كې دغه لاندې جمله اوږده كړي او د څو جملو يو عبارت دې وليكي:

سره مياشت يوه خيريه مؤرسسه ده چې له مصيبت ځپلو وگړو سره مرسته كوي. دا

مرستي .....

◆ خپل ليكلي عبارتونه دې د ټولگيو الو په وړاندې په لور څېر ولولي.

۳- دې لاندې پوښتنو ته ځواب ووايي:

◆ د سړي مياشتې مرستندويي ټولني بنسټ كله او ولې كينودل شو؟

◆ سره مياشت زموږ په هېواد كې كله رامنځته شوې او په كومو نومونو ياده

شوي ده؟

◆ سره مياشت په كومو حالاتو كې له خلكو سره مرسته كوي؟

◆ كه ستاسې په كلي يا سيمه كې كومه طبيعي پيښه رامنځته شي، له خپل توان سره

سم به څه مرسته وكړئ؟

۴- ځينې زده كوونكي دې د ټولگي مخې ته راوبلل شي چې د درس د عمومي



محتوا او مفهوم په اړه خبرې وکړي.  
۵- زده کوونکي دې په درېو ډلو و ویشل شي: یوه ډله دې له متن څخه داسې کلمې را واخلي چې په ((س)) توري پیل شوي وي، بله دې په ((ت)) توري او بله دې په ((ه)) توري پیل شوي کلمې له متن څخه پخپلو کتابچو کې وليکي او هغه دې په مناسبو جملو کې وکاروي.

۶- یو زده کوونکي دې د گل پاچا الفت د شعر دا لاندې څو بیتونه په تخته وليکي او ځینې زده کوونکي دې پورته شي چې د هغو مفهوم په خپلو الفاظو و رايي:

ژارې په غمونو کې خوا خوږې له هر چا سره  
سل پتنگان سوزي د یوې شمعي ژړا سره  
ډک زرګی له اوبنکو ګرځي ورپځي په اسمان کې بیا  
څه ژړا ملګري ده د ژوند یوې برېښنا سره  
ټول باغ ژرېدلې ځکه اوبنکې دې د گل په مخ  
ډېر لکه لاله داغلي زړونه شته صحرا سره  
نه ښايي انسان ته چې د بل په غم غمجن نه شي  
لویه بدبختي ده چې څوک نه ژارې له چا سره



زده کوونکي دې د کور، کورنۍ او پاکلي له مشرانو څخه وپوښتي چې که د دوی په یادښت د طبیعي پیښو له مصیبت څپلو سره سرې میاشتي او یا کوم شتمن شخص کله مرسته کړې وي، هغه دې د یوې خاطرې په توګه وليکي او په بل پیښو درسي ساعت کې دې یې د ټولګیوالو په وړاندې ولولي.





او ویشتم لوست

## صدر خان خټک



تاسي پښتو ژبې ته د خوشحال خان خټک د کورنۍ د ادبي خدمتونو په اړه څه اورېدلي دي؟

په يو و لسمې او دو لسمې هجري پېړيو کې پخپله خوشحال خان خټک او د هغه کورنۍ پښتو ژبې او ادب ته د ستاينې وړ خدمتونه کړي دي. دوی د منظمو او منظمو اثر و په ليکلو سره پښتو ادب ته ډېره بډايښه وربښلې ده. د خوشحال خان په زامنو کې څو تنه ډېر نو ميالي شاعران تېر شوي دي. له هغو څخه يو يې صدر خان خټک دی چې په دې لوست کې يې در پېژنو.

صدر خان خټک د پښتو د نوميالی شاعر او فرهنگپال شخصیت خوشحال خان خټک زوی و. د زوکړې کال يې په ځينو ادبي څېړنو کې ۱۰۶۵ هـ. ق. اټکل شوی دی. د صدر خان زده کړه او د ښوونې او روزنې بهير د خپلې علمي فرهنگي کورنۍ په چاپريال کې، په خانگړې توگه پخپله د خوشحال خان خټک په لاس تر سره شوی دی. صدر خان پخپله هم دې ټکي ته اشاره کوي:

زما پلار ځای يې جنت شه	په اولاد يې برکت شه
تربيت يې ډير زما کړ	هر تعليم يې وډا را کړ
په تعليم يې سخندان کړم	په ويل يې سخن ران کړم
چې يې درست په دافنون کړم	په ويل يې نور ما دون کړم

صدر خان خټک د خټکو د کورنۍ يو عالم او فرهنگپال شخصیت و. پياوړې علمي او ادبي څېره يې مور: ته د هغه له خپلو راپاتې منظمو اثارو څخه ډېره ښه راجوتېدلې شي.

نوموړې پخپلو شعرونو کې له خپل نامه سره ((خوشحال)) د تخلص په توگه راوړی او له همدې امله د ((صدر خوشحال)) په نوم له ادبي شهرت څخه برخمن شوی دی. له صدر خوشحال څخه ځينې منظوم ليکلي کتابونه راپاتې دي. په هغو کې يو ((دلی او شهی)) نومېږي. دا يوه ملي ولسي کيسه ده چې په ۱۱۱۰ هـ. ق. کال په نظم شوي ده. بل کتاب يې د ((ادم خان درخانی)) مشهوره ولسي کيسه ده. دا يې په ۱۱۲۴ هـ. ق. کال په نظم ليکلي ده. دا دواړه اثار يې د پېښور پښتو اکاډمي له خوا چاپ شوي دي. نوموړي د ((معجزات رسول ﷺ)) او ((د حضرت علي جنگنامه)) په نومونو دوه نور منظوم کتابونه هم لري چې قلمي نسخې يې شته، خو تراوسه چاپ شوي نه دي. صدر خان د اشعارو د يوان هم درلود، خو تر اوسه تر لاسه شوی نه دی، ځينې خواره واره شعرونه (غزلي، قصيدې او مخمسونه) يې شته دي چې مور: ته د نوموړي د شعر



او ادب د قوت ښه څرگندويي کولای شي.  
صدرخان خټک په جوانۍ کې له خپل پلار سره د ملي مبارزې د ډگر او سنگر ملگری و. وروسته يې بيا د افضل خان خټک د سردارۍ پر مهال په ۱۱۲۰ هـ. ق. کې د تېرې د فوجدار دنده ترسره کوله.

د صدرخان خټک ژوند تر ۱۱۲۴ هـ. ق. کال پورې پياوړې دی. تر دغه کاله پورې افضل خان خټک د خپل اثر ((تاريخ مرصع)) د پېښو په بهير کې د ده نوم راوړی دی. تر دې وروسته بيا نه ده جوتله چې تر کومه پورې به ژوندی و. دلته د بېلگې په توگه هغه شعر راوړو چې د خپل پلار (خوشحال خان خټک) په مړينه يې د وېرني په ډول ويلي دی:



نور دې وارو فرزندانو درته ښاکړه  
مگر ستا په خدمت ما ترې ملا ده  
که دې نور اولاد دولت و گاته مور ته  
لويه گټه د دولت د تا رضا ده

که ته ولاړې زه دي وسپارلم غم ته  
دا دي لویه غمخواري کړې زما ده  
چې ستا غم په سر لرم زما څه غم دی  
ستا د غم سایه زما په سر هما ده  
ستا لر غم به زه هرگز پرې بدل نه کړم  
په دنیا چې څه هوس خوښې هوا ده  
ته سر حوت کې سنه زړ سل دویمه خور وه  
ورځ جمعه د څانښت په وخت دي بېله سا ده  
لا به کله شي سبا ((صدر خوشحاله))  
د آشنا د دیدن ژمنه په سبا ده



**غزل:** د نظم یو ډول چې د بیتونو شمېر یې له پنځو څخه تر پنځلسو پورې وي. ټول بیتونه یې په یو وزن وي او د قصیدې په څېر په قافیه کې له مطلع څخه پېروي کوي. لومړي بیت ته یې ((مطلع)) او وروستي بیت ته یې ((مقطع)) وايي.

**قصیده:** لغوي معنایې قصد او اراده ده او په ادبي اصطلاح د نظم هغه ډول دی چې تر یوې مطلع لاندې ویل کېږي. د بیتونو شمېر یې معمولاً تر غزل زیات له شپاړسو بیتونو تر ۲۰۰ پورې او یا له هغو نه زیات هم رسېدلی شي. هره قصیده یوه مطلع، مقطع، نسیب او تشبیب (تغزل) هم لري.

**مخمس:** د شعر یو ډول چې مطلع او بندونه یې پنځه پنځه مسرې لري. پنځه واړه مسرې یې یو ډول قافیه لري. بندونه یې پنځه په یوه قافیه او شپږم له مطلع سره هم قافیه وي.





### د متن لندیز:

د خوشحال خان خټک د فرهنگپالو زامنو په ډله کې صدرخان خټک هم د لورعلمي او فرهنگي شخصیت خاوند دی. نوموړی په علمي شخصیت سرپرته، پیاوړی شاعر هم و. په شعر و نو کې یې خپل نوم صدر خوشحال راوړی دی. له ده څخه د ((دلی شهی))، ((ادم خان درخانی))، ((معجزات رسول)) او ((د حضرت علي جنگنامه)) په نومونو منظوم لیکلي اثار راپاتې دي. د اشعارو د یوان یې تراوسه لاس ته نه دی راغلی. خواره واره شعرونه یې شته دي. تر ۱۱۲۴ هـ. ق. کال پورې یې ژوند باوري دی.



۱- زده کوونکي دې متن په خپل خپل وار په لور غږ و لولي.

۲- زده کوونکي دې په دوو ډلوو بېل کړای شي: یوه ډوله دې له متن څخه ((خاص نومونه)) او بله ډوله دې ((صفتونه)) لست کړي. د دواړو ډلو استازي دې هغه د ټولگي په وړاندې و لولي.

◆ بیا دې د یوې ډلې استازی یو یو خاص نوم پرتهڅه ولیکي، د بلې ډلې زده کوونکي دې هغه په مناسبه جمله کې وکاروي.

◆ د بلې ډلې استازی دې لست کړي صفتونه پرتهڅه ولیکي او د هغې بلې ډلې یو یو متن دې هغه په مناسبه جمله کې وکاروي.

۳- ځینې زده کوونکي دې د متن د مفهوم او محتوا په اړه زده کړې معلومات نورو ټولگيو الو ته و وايي.

۴- دې لاندې پرېستونو ته څو اېونه و و اېی:

◆ صدرخان خټک کوم کتابونه لیکلي دي؟



- ◆ تاسې د صدر خان د ادبي شهرت لامل څه گڼئ؟
- ◆ په متن کې د صدر خان خټک له لومړي شعر څخه مو څه مفهوم واخيست؟
- ۵- د دې لاندې پوښتنې سم ځواب په پښل په نښه کړئ:
  - الف: دلۍ او شهۍ منظومه کيسه خوشحال خان خټک ليکلې ده.
  - ب: عبدالقادر خان خټک ليکلې ده.
  - ج: صدر خان خټک ليکلې ده.
  - د: له دې پورته شاعرانو څخه يوه هم نه ده ليکلې .
- ◆ د لاندې جملو په تشو ځايونو کې مناسبې کلمې وکاروئ:
  - ◆ صدر خان خټک د ..... زوی و .
  - ◆ ادم خان درخانی ..... په نظم ليکلې دی .
  - ◆ صدر خان تر ..... کال پوري ژوندی و .

### کورنۍ دنده



د خپلې سيمې دکوم پيژندلې شاعر د ژوند او شعر په هکله په کور کې لنډ معلومات وليکئ او د بلې وړځ په پښتو درسي ساعت کې يې د تړلگيوالو په مخکې ولولئ.

ادبيات يو ازي شعر او نثر نه دی، هر څه چې په لوستونکو او اورېدونکو  
 (انټول فرانس)

مښته اغېزه وکړي، پخپله د ادب يو ډول دی.

## د ولسي ادب ډولونه او خانګر تپاوي

■ ناسي په خپله سيمه کې داسې څوک پېژنئ چې نالوستي وي، خو شعرونه وايي؟

■ داسې څوک در معلوم دی چې کله کيسې وايي نارې او غرونه هم پکې په خواره غږ وايي.

هر ولس دوه ډوله ادبيات لري: يو يې هغه ليکلي ادبيات دي چې په تور لڼه کې د پاسواده لوستو وگړو له خوا رامنځته يا ويل شوي، ليکل شوي او خوندي شوي دي. او بل هغه ادبيات دي چې د تبولني د نالوستو يا بې سواده او عامو ولسي وگړو له خوا رامنځته يا ويل شوي او په شفاهي بڼه له يو نسل څخه بل ته لېږدېدلي وي. دې ادبياتو ته ((ولسي ادبيات)) وايي چې په دې لوست کې پرې په لنډ ډول بحث کوو او د هغو د بېلا بېلو ډولونو نومونه دريښتو.

و لسي ادبياتو ته شفاهي او فولکلوري ادبيات هم وايي. دا ادبيات د هر ولس او ټولني د ادبياتو د تاريخ ستره او مهمه برخه جوړوي.

پښتون ولس د افغاني ټولني د يوري ستري برخي په توگه د ولسي ادبياتو ډېره بډايه او ارزښتمنه پاڼگه لري. زموږ خلکو د پيرپو په اوږدو کي خپلي ډېرې هيلې، ارمانونه، خوبستې، خوبنې، ضمونه، مينې او د ټولنيز ژوند نور ډېر کره وړه په خپلو ولسي ادبياتو کي منعکس کړي دي او هغه بيا په شفاهي ډول له يو نسل څخه بل ته ليرېدلي او تر مورز رارسيدلي دي.

عام ولسي وگړي که څه هم ډېر بې ليک لوست نشي کولی، خو پياوړی هنري او ادبي ذوق لري. دوی خپل دغه ادبي ذوق د ولسي ادبياتو په بېلو بېلو کالونو کي خپروي، پېښې او موضوعات په ډېره ساده، خوږه ژبه او په زړه پورې بڼه بيانوي. د پښتو ولسي ادبيات لومړی په دوو سترو برخو وېشل کېږي:

منظوم ولسي ادبيات، نثري ولسي ادبيات

### لومړي — منظوم ولسي ادبيات:

د ولسي ادبياتو منظومه برخه زموږ د ولس د هنري او ادبي استعداد ډېره په زړه پورې ارزښتناکه معنوي شتمني او پاڼگه ده. د ادبياتو دا برخه موږ د خپل ولس د ټولنيز ژوند يوه ريښتيني هنداره بللی شو.

د پښتو منظوم ولسي ادبيات په دوو څانگو وېشل کېږي: يوي ته يي عام ولسي شعر ونه يا سندري وايي او بلې څانگې ته يي خاصې ولسي سندري يا شعر ونه وايي.

عام ولسي شعر ونه يا سندري: هغه شعر ونه دي چي شاعر يا ويناوال يي معلوم نه دي او د ټول ولس گډ مال بلل کېږي. په دې شعرونو کي دا لاندي ډولونه شامل دي:

(۱) د ميندو سندري (۲) د ماشومانو سندري (۳) منظوم اروونه (چيستانونه) (۴) لنډۍ

(۵) سروکي (۶) د اټن ناري (۷) د نکلونو ناري (۸) کاکړۍ غاړي (۹) تاريخي ناري



(۱۰) منظوم فالونه (۱۱) منظوم متلونه (۱۲) د ښځو سندري او نور.

خاصي ولسي سندري: دا هغه سندري يا شعرونه دي چي ويناوال او شاعران يې په ولس کي معلوم او پېژندل شوي وگړي دي.

دا شعرونه دالاندي ډولونه لري:

(۱) رباعي (مقام) (۲) غزل (بدله) (۳) چارپېته (۴) لوبه(۵) بگټي (۶) داستان

دويم – نثري ولسي ادبيات:

ولسي نثرونه هغه اورډي او لنډې خوږې ادبي ويناوي دي چي په ولس کي رامنځته کېږي. دغه ويناوي د ټول ولس له خوا که او پخې شوې او بيا خوله په خوله، سينه په سينه د پېړيو په اوږدو کي له يو پښت يا نسل څخه بل ته لېږدېدلي دي.

د پښتو مشور ولسي ادبيات ډېر ډولونه لري، څو مشهور يې دادي:

(۱) ولسي نکلونه (۲) وږي ولسي کيسې (۳) مشور متلونه (۴) اصطلاحات او

محاوري (۵) ټوکي ټکالي (۶) ولسي ننداري (۷) رمزونو او کنابي (۸) تکه کلامونه

(۹) کرکي او انگيرني (۱۰) ستري مه شي او په مخه ښه (۱۱) دعاوي او ښراوي (۱۲) کيسې (۱۳) روايات او نور.

مورد د ولسي ادبياتو د منظومو او مشورو برخو لنډه پېژندنه وکړه او د هغو د

بېلابېلو ډولونو مو يوازي نومونه واخيستل، د بېلابېلو ډولونو پوره پېژندنه او بېلگي به يې په وروسته لور و ټولگيو کي ولولئ. دلته د دې ادبياتو ځيني ډېرې عامې ځانگړني هم دريښتو:

۱- ولسي ادبيات د موضوع په لحاظ د ولسي او کليوالي ژوند او ټولنيزو اړيکو ښه څرگندويي کوي. ولسي کليوال ژوند او چاپيريال پکي منعکس کېږي.

۲- د ولسي ادبياتو (نظم او نثر) ژبه ډېره ساده، سوچه او د خلکو له ورځني محاورې سره برابره وي.



۳- په دې ادبیاتو کې ډېرې لوړې مبالغې او له حقیقته لېرې خبرې نه لیدل کېږي.

۴- د پردیو ژبو اغېزې په دې ادبیاتو کې ډېرې کمې دي.

۵- دا چې د دې ادبیاتو زیاته برخه د نالوستو او بېسواده وگړو د ذهن او فکر محصول ده او رامنځته کونکې یې په ولس کې او سېرې د خپل ژوند د چاپیریال زیات مسائل پکې کت مت انعکاس مومي.

۶- په ولسي ادبیاتو کې ټولگی والی، ریښتینوالی او اسانوالی په ډېره ښه بڼه ځان ښکاره کوي.

دا چې زموږ ولسي ادبیات زیاتره په ولس کې په نالیکلي بڼه خواره واره شته، د دې لپاره چې له هېرېدنې او ورکېدنې وژغورل شي، باید چې د هغو راټولولو او په کتابي بڼه چاپ او خپرولو ته ځانگړې پاملرنه وشي.

دلته د ولسي منظوم ادب له ډولونو څخه د چاربتې، نیمکې او بگتې څه برخې د بېلگې په توگه راوړو:

۱- چاربتېته: د پښتو د ولسي شعرونو یو مشهور او په زړه پورې ډول دی چې اوږده اوږده حساسي او عشقي ډول ډول مضامین په کې راوړل کېږي. یو سر لري او ورپسې پندونه راځي. د هر بند په پای کې قافیه تکرارېږي:

سر: په چپ کې ډال په ښي خنجر نیسمه      غلیم ته مخه برابر نیسمه  
یا به له صدقه خپل وطن شي زما      یا به په سرو وینو کفن شي زما

xxx

بند: په دروغو نه دي دغه لایې زما      په غوږو واوره واره پاکی زما  
که چېرې برېد مي یو ځل راغی په تا      یوه شه اجل دی دا چې راغی په تا  
ماتنه وصیت د مور او پلار شوی دی      په یو ځل نه په څو څو وار شوی دی  
د ننگ پر ځای ورکوی سر زامنو      مخورن مه شی په محشر زامنو  
وصیت د پلار به گاهي هېر نه کړمه      خو ځان د هغه پلار په څېر نه کړمه  
کله به هېر د پلار سخن شي زما      یا به په سرو وینو کفن شي زما



۲- نیمکی: دایو دول ولسي شعر دی چي له لنډيو سره یو ځای ویل کېږي. دوه مسرۍ وي چي کله دواړه برابري او کله یوه لنډه او بله اوږده وي.

بېلگه: پاس په باره کي اوبه گډي وډي ځینته شینو اري لوښکینه

۳- بگتی: د پښتو یو غوره او خوږ ولسي شعر دی. د چارپتو په څېر یو سر لري چي په عمومي ډول یو بیت وي. دا شعر له ساز سره په ډېره تېزه او خوندوره بڼه ویل کېږي.

لاړه د گودر په لوري ما ویل ارمان دی

ډي ویل خفه نه شي یاره خدای مهربان دی

لاړه د گودر په لوري قدم په ناز کا

مسته خیالي گره جلی، دورې د باز کا

نن یې رقیبان بللي ورسره راز کا

مر به شم طاعون به مې شي مرض گران دی

د متن لنډیز:

ولسي ادبیات د هر ولس د ادبیاتو د تاریخ یوه ځانگړي او ډېره مهمه برخه جوړوي. دا ادبیات هم په لومړي سر کي په نظم او نثر بېلېږي او بیا هره برخه یې ځانته بېل بېل ډولونه او شکونه لري. ولسي ادبیات یو لړ داسې ځانگړني لري چي د هغو له مخي له نورو لیکلو ادبیاتو څخه بېلېږي. د دې لپاره چي د دغو ادبیاتو زیاته برخه نالیکلي ده، باید چي راتوله او له ورکېدو او هېږیدو څخه وژغورل شي.



۱- ځیني زده کوونکي دې متن د نورو ټولگيو الو په وړاندي په لوړ څر و لولي.

۲- تو لڱي دي په دوو ډلو و وېشل شي. يوه ډله دي د منظمو و لسي ادبياتو دو لونه لست کړي او بله دي د منظرو ادبياتو د بېلا بېلو دو لونو نومونه و لیکي. بيا دي د هرې ډلې استازي هغه د تو لڱي په وړاندي و لولي.

۳- زده کوونکي دي د تو لڱي مخي ته راوبلل شي چې د و لسي ادبياتو په اړه خپل معلومات وړاندي کړي.

۴- دي لاندي پوښتنو ته ځوابونه و ابي:

- ◆ و لسي ادبيات په نورو کومو نومونو يادېږي؟
- ◆ و لسي ادبيات کومې ځانگړتياوي لري؟
- ◆ و لسي شاعران معمولا کوم وگړي وي؟
- ◆ عام و لسي شعرونه او خاص و لسي شعرونه څه توپير لري؟
- ◆ د نثري و لسي ادبياتو مشهور دو لونه کوم دي؟
- ◆ ۵- په لاندي جملو کې تش ځايونه په مناسبو کلمو په پېنسل سره ډک کړئ:  
و لسي شاعران زياتره ..... وگړي وي.
- ◆ و لسي ادبياتو ته ..... يا ..... ادبيات هم و ابي.
- ◆ هغه و لسي شعرونه چې شاعر يې معلوم وي ..... ورته و ابي.
- ◆ هغه و لسي شعرونه چې ..... يې معلوم نه وي ..... يې بولي.
- ◆ ۶- متن په غور و لولئ، صفتونه پکې په نښه او پخپلو کتابچو کې يې و لیکئ.



زده کوونکي دي په کور کې پخپله خوښه يوه فو لکلوري کيسه، يا څو لنډۍ او يا هم څو متلونه و لیکي، په راتلونکي پښتو ساعت کې دي يې د تو لڱيو الو په وړاندي و لولي.





## وڊپيانگه (لغتونه)



اخترناک: تاثير لرونڪي

افت: مصيبت، غم

افراط: زيادت، له اندازي زيات

اقلیم: آب و هوا

امان: امن

اندر: يوه پښتني قبيله ده

انس و جن: انسان او پيري

انځورگري: رسامي

اوس مهال: حال، اوس زمانه

ايش: لار، مسلک، عقیده، دين

اخکړی: يوه پښتني قبيله ده

اره: ارتباط

((الف))

اجتماع: ټولنه

احسن تقويم: په ټيکلي بڼه او صورت

اخوت: وروړي

ارکسترا: ډله ييزه موسيقي

ازل: هغه وخت چې پيل يې نه وي معلوم

استازی: نماينده

استازيتوب: نماينده گي

اسعار: پيسي



اروندتیا: مروطوالی  
اریشه: ضروری

((ب))

بارکزی: یوه پښتني قبیله ده  
برخلیک: سرزوشت  
برخمن: برخه وال، ونډه لرونکی  
برهم: گډوډ  
بنسټ: بنیاد، تهداب  
بهیر: جریان  
بوختیاوي: مشغولیتونه  
بوستان: بن، باغ  
بدای: شتمن، غني  
بداینه: شتمني  
بدایي: شتمني  
بڼه: شکل  
بېلگه: مثال

((پ))

پانگه وال: سومایه لرونکی  
پانگه: سومایه، شتمني  
پراگراف: د لیکنې یوه برخه  
پرديس: مسابږ  
پرمختیا: پرمختگ، وده

پړنکړه: فیصله  
پلازمینه: پایتخت  
پوښلی: پوښل شوی  
پیاوړی: قوي، ځواکمن  
پیرودل: اخیستل، رانیول  
پړاو: مرحله  
پښ: اهنگر  
پېژندگلوي: پېژندنه

((ت))

تجمل: ښکلي کیدل، سینگار شوی  
ترکیب: گډون، یو ځای شوی  
تصمیم: هوډ، اراده، عزم  
تصویب: پړنکړه، فیصله، حکم کول  
تعادل: برابري  
تعمات: هيله، ارزو  
توربخن: تورته ورته  
توغذنی: راکت  
توکم: نسل، نژاد  
تیر مهال: تیره زمانه

((ټ))

ټاکلی: تعیین شوی  
ټاټوبي: هوا، د اوسیدني ځای

((ج))

چاپیریال: محیط، شاه و خوا، ماحول  
چارواکی: د واک او صلاحیت خاوند

چمتو: برابر، آماده  
چورز: غلا، تالا

((ح))

حمد: د خدای ﷻ ستاینه  
حمدیه: ستاینیز شعر او وینا

((خ))

خو اخوږي: همدري  
خواره واره: تیت پرک  
خو اشيني: خپگان  
خو ندي: محفوظ، ساتل شوی  
خیریه: خیر رسوړنکی

((د))

دراوی: درنیت، احترام  
دریخ: موقف  
دستور: حکم  
دهشت: ویره، ډار

تو لگوال: هم صفتیان

تو لئیز: اجتماعي  
تو لگه: مجموعه

((ج))

جا ویدان: همیشنی، تلپاتي  
جلا وطني: له هېواد څخه لیري کېدل  
جنون: لېونتوب  
جو تیري: معلومېږي، څرگندېږي  
جوگه: سیال، وړ

((خ))

خانگړنه: خانگړتیا، خصوصیت، خاص والی  
خپلی: ټکول شوی، وهل شوی، خوا، غمجن  
خړاک: قوت، زور  
خړاکمن: د زرو او قوت خاوند

((خ))

خانست: کچه غرمه  
څرگندتیا: معلوموالی  
خیرني: تحقیقات  
خښتن: خاوند



دود: رواج

زغمل: تحمل کول

زنار: د غاړې پېری او رسی

زوال: له برمه لوېدل یا غورځېدل

زوکړه: زېږېدنه

زیار: زحمت، کوشن، هڅه

زیان: تاوان

زېرمې: ذخیرې

زبور: گانېه

زړه بوږنوونکې: زړه ښوونکې

((ډ))

ډالۍ: سوغات، تحفه

ډېرېن: له ډېرې جوړ شوی

ډله ییز: گروهی، په گډه

ډگر: میدان

((ډ))

ذات: اصل، ماهیت، وجود

((ث))

ثباره: ترجمه

ثغورل: ساتل

ثوبله: تېي کول، زخمي کول

((س))

سایه: سیوری

سپارښتنه: سفارش، تاکید او ټینګار

ستایل: صفت کول

ستاینه: صفت

ستونزمن: له مشکلاتو ډک

ستونزه: مشکل

سرلیک: عنوان

((و))

راتلونکې مهال: راتلونکې وخت/زمانه

رانغېښتی: رانغاړلی، راجاېر کړی

رېرول: ځورول

رعایت: مراعت کول، په پام کې نیول

رفاه: سوکالي، هوساینه

رنځ: ناروغي

روحاني: مذهبي لارښود

روزنيز: تربیتي

روبروی: عادت، معتاد

((و))



((ص))

صدمه: زيان، ضرر

((ط))

طراوت: تيزرزي، تازه‌گي

((ع))

عاطفه: مهرباني، زړه‌سوي

عجب: حيران‌وونكي

عدم: نشته‌والی

عرف: رسم و رواج، عئغه

عظيم: لوی

عنعنات: دودونه، رواجونه

((غ))

غج: انتقام، کسات

غور: تاکيد، دقت

((ف))

فرشته: ملائکي

فرهنگ‌پال: فرهنگ‌پالونکي، دفرهنگ خدمتگار

سعادت: ښکمرغي

سلب: په زور اخيستل

سمياليښت: سميال شوی، مجهز شوی

سمسور: تيزرزي، تازه

سملاسي: فوري، سمدوره

سوکاله: آرام، هوسا

سويل: جنوب

سوز: پخ

سياستوال: سياست مدار

سيجه: منطقه

((ش))

شاکر: شکرکوونکي، خوښ

شتمن: بهای، د مال او شتو خاوند

شخړي: جگړې، چينجال، لاتيبي

شفاهي: په خوله ويل

شفيح: شفاعت کوونکي

شهرت: مشهورتيا

شهرکار: ډير پښه، لوړ او عالي کار

((ښ))

ښکېل: نښتي

ښېنگي: گټې، ښکې



گاوند: خشک ته، خیرمه  
گوهر: مرغره  
گواش: تهید، خطر

((ل))

لاري چاري: د کارونو د سرته رسو لږ طريقه او  
وسيله

لرغونې: پخوانی  
لنډيز: لنډون، اختصار  
لودي: يوه پښتني قبیله ده.

لورينه: پيرزو  
ليوالتيا: ډېره مينه، او علاقه  
ليړدېدنه: انتقال  
لړۍ: سلسله، پرله پسي والی

((م))

مانۍ: ودانۍ  
مبالغې: له اندازې او حد نه زياتي يا پورته خبرې  
ميتلا: اخته  
مترادفي: ورته، يو شان  
محصول: حاصل، لاس ته راغلی، خيز  
محوړ: مرکز  
مدانيت: تمدن  
مدهش: ويره اچونکي

فضل: نيکي، احسان

((ق))

قديم: پخوانی  
قيامت: محشر، وروستی، له مړيني وروسته د  
رابورته کېدو وړخ

((ک))

کارنامي: لږ کارونه، مهم کارونه  
کارو بار: کار کسب  
کالپونه: چوکاټونه  
کتابتون: کتابخانه  
کچه: اندازه، سطحه  
کرياس: خاميا  
کرکه: نفرت  
کرم: احسان  
کره کتونکي: تنديکونکي  
کره: پوره  
کلثور: دود، دستور، ثقافت، فرهنگ  
کنډواله: شار او ويجاړ کور  
کرم: غوڅ  
کره وړه: سلوک، روبه

((گ))



نو هاند: نو میالی، د نوم او شهرت خاوند  
نو میالی: د نوم او شهرت خاوند، مشهور  
نیازی: د پښتنو یوه قبیله ده.

((هه))

هستی: وجود  
هلي ځلي: هاند او هڅې، کوشش  
همنو: همغږی  
هوسا: سوکاله  
هڅه: کوشش

((وو))

واصفان: ستایونکي، صفت کوونکي  
واورین: واوره لرونکي  
واویلا: شور او غوغا  
واټونه: فاصلي  
ورین: پراخ، پراښستی  
ونده: برخه  
ویاند: نطق  
ویار: افتخار  
ویچار: وړان، رنگ  
ویرنه: مړینه، د غم څرگندول  
وینا وال: ویناکوونکي، ویونکي، شاعر  
ور: لایق، مناسب

مرستندوی: مرسته کوونکي  
مرستیال: معاون

مصنوعي: په لاس جوړ شوی  
معاصر: اوسنی، هم عصر  
معاصرین: هم مهالي، په یوه زمانه کې اوسیدونکي  
مفرد: یو، ځانله  
مفکوره: فکر، نظریه

مقدمي: لومړی، لومړتوب  
مقصر: گناهگار  
مقید: تړلی، محدود  
ملیتیا: ملګرتیا

منظوم: نظم شوی، په شعر ویل شوی  
منکس: راغبرگیدل، راستنیدل، انعکاس  
مهال: وخت  
موازنه: برابری، اندول  
موخه: هدف

مېشت: استوګن، اوسیدونکي  
مینډه وال: علاقمندان

((نن))

نامتو: مشهور، نومېالی  
ناهیلي: مایوس  
نشه ییز: نشه راوړونکي، نشه کوونکي  
نغښتی: پېچلی، راتاوشوی  
نقصان: زیان





## ۱. خځليکونه:

- ۱- د يونس ديوان، د عبدالله بختاني خدمتگار په زيار، كابل چاپ.
- ۲- خوارزه نعتونه، فقير محمد عباس قاريه، پيښور چاپ.
- ۳- د پښتني قبيلو جزايي، حقوقي اصلاحي قاموس، محمد ابراهيم عطايي، د افغانستان علومو اکاډمي، د پښتو څيړنو نړيوال مركز.
- ۴- پښتني لارښود، پوهاند صديق الله رښتين، يونيورسټي بک ايجنسي، پيښور.
- ۵- د پښتو ژبې لنډگرام، محقق سيد محي الدين هاشمي، د اريک گرځند کتابتونو اداره.
- ۶- خيالي دنيا، قيام الدين خادم، پښتو ټولنه، كابل.
- ۷- اريانا دايرة المعارف، دويم چاپ، د افغانستان د علومو اکاډمي.
- ۸- گنج پښتو، مولوي احمد، پيښور.
- ۹- گيتانجلي، عبدالرؤف بينوا، پوهاند عبدالشکور رشاد په سرليزه، درېم چاپ.
- ۱۰- له تنباکو تر هيروينو پوري، سرمحقق نعمت الله اندر، د اريک د گرځنده خپرونو





اداره.

۱۱- په افغانستان کې د ژوند د چاپېریال ساتنه، پوهاند داکتر حسن یار، د اریک د ګرځنده کتابونو اداره.

۱۲- فرهنگ ادبیات جهان، زهرا خانلري، شرکت انتشارات خوارزمي، ایران.  
۱۳- د بشر د حقوقو د نړېوالې اعلاميې د اصلاحاتو تشریح، ملک ستیز، د هاشمي ژباړه، د بشر د حقوقو او مدني ټولني شبکه، کابل.

۱۴- د افغانستان مشاهیر، محقق سید معی الدین هاشمي، د اریک د ګرځنده کتابونو اداره، پېښور.

۱۵- په افغانستان کې لرغوني کلاګانې، پوهاند رازقي نړېوال، کابل.

۱۶- د الفت مرغلي (شعري کلیات) گل پاچا الفت، دانش خپزندويه ټولنه، پېښور.

۱۷- پټه خزانه، محمد هوتک، د پوهني وزارت، کابل.

۱۸- د افغانستان د ولايتونو جغرافيه، پوهاند غلام جيلاني عارض، د اریک د ګرځنده کتابونو اداره، پېښور.

۱۹- اريانا دايرة المعارف، څلورم ټوک، اريانا دايرة المعارف ټولنه، کابل.

۲۰- د صدر خوشحال ژوند او آثار، زرین انځور، پښتو اکاډمي، پېښور.

۲۱- د پښتو ادبياتو تاریخ (لرغوني او مخني- دوره) سر محقق زلمی هېواد مل، دانش خپزندويه ټولنه، پېښور.

۲۲- زاهد پښتو - پښتو سیند، عبدالقیوم زاهد مشواڼی، دانش خپزندويه ټولنه.

۲۳- فرهنگ تشریحی، داکتر حسن انوري، کتابخانه ملي ایران.



**Get more e-books from [www.ketabton.com](http://www.ketabton.com)  
Ketabton.com: The Digital Library**